





74306









II. 74306

Б. ТАРАШКЕВІЧ.


БЕЛАРУСКАЯ ГРАМАТЫКА

ДЛЯ ШКОЛ.

ВЫДАНИЕ ДРУГОЕ.

ВІЛЬНЯ _____ 1919 г.

Друкарня «Віленскага Выдавецтва».



Б. ТАРАШКЕВІЧ.

БЕЛАРУСКАЯ ГРАМАТЫКА

ДЛЯ ШКОЛ.

ВЫДАНЬНЕ ДРУГОЕ.

ВІЛЬНЯ _____ 1919 г.

Друкарня «Віленскага Выдавецтва».



«Беларускае Выдавецкае Т-ва» ў Вільні.

II 44,306

АД АЎТАРА.

Дагэтуль беларуская літэратурная мова разьвівалася толькі паводлуг сваіх найагульнейшых правоў, найбольш для яё характэрных і ад каторых яна не адступала. Шмат якія пытаньні заставаліся без адказу. Ня было аднолькавага правапісу. Нічога дзіўнога. Пакінуўшы даўно парваныя і заняпаўшыя традыцыі старасьвэцкае беларушчыны, мова новага пісьменства адразу пачала буйна ўзрастаць з народнага карэньня. А народнае карэньне—яно вельмі багатае. І ня глэдзячы на вялікую суцэльнасьць усяё беларускае мовы, яна мае, як і кожная іншая мова, колькі асобных, выразней азначаных гутарак. Кожная гутарка дабівалася, каб заняць пачэснае мейсца ў нашым пісьменстве. Дзеля гэтага—і розныя, часта паміж сабой нязгодныя, спосабы пісаньня.

Трэба было часу, каб само жыцьцё паказала, якая гутарка мае найбольш сілы і здатнасьці на тое, каб зробіцца *асновай* літэратурнае мовы.

Трэба было часу, каб праявіліся ў пісьменстве ўсё, якія толькі ёсьць у асобных гутарках, чыста беларускія асобнасьці.

Бяз гэтага не магло быць ніякае хоць больш мэнш закончанае граматыкі, не магло быць і сталага, яснага правапісу. Бо граматыка павінна толькі замацаваць і падраўняць тыя лініі, якія сама мова ўжо назначыла.

Мне здаецца, што гэтыя лініі і характэрныя асобнасьці ўжо азначыліся, дзеля чаго я і адважыўся выпусьціць у сьвёт „Беларускую граматыку“.

У аснове яё ляжыць найбольш характэрная і найбольш чыстая гутарка беларускае мовы, што мае цвёрдае *р* і вялікае *а* каньне.

Але аканьне агранічана некаторымі разамі, да чаго прымушае нас даўгая практыка нашага пісьменства.

Прымаюцца і ўсё другія характэрныя асобнасьці беларускае мовы, якія праводзіліся дагэтуль у нашых выданьнях.

Ад прынятае традыцыі адхіляюся толькі тады, калі гэтага вымагае яснасьць сыстэмы або чыстасьць мовы.

Зусім новага нічога ня ўводжу.

Аднолька-ж ня думаю — што жыццё ня зробіць з часам значных змэнаў. Будзем толькі мець надзею, што не залішна вялікія і што ўсё найважнейшае зроблена добра.

Патрэбы школы прымусілі мяне адкінуць усё тое, што мела больш чыста навуковае значэнне, як практычнае. Я ўвесь час не выпускаў з вачэй *педагагічную старану* кніжкі.

Маю надзею, што ў будучыне лепшы час пазволіць мне выпусціць паўнейшую і больш навуковую граматыку беларускае мовы.

Канчаючы, дзякую ўсім, хто мне служыў радаю і крытыкай.

А найбольш майму добраму вучыцелю акадэміку А. А. Шахматову, каторы за ўвесь час маіх унівэрсытэцкіх навук і пасля паддаваў мне ахвоты напісаць беларускую граматыку і няспынна кіраваў маёю працаю.

Прызнаму земляку акадэміку Е. Карскаму шчыры і вялікі дзякуй за яго ўвагу і значную помач (ён прагледзіў маю працу і даў вялікую частку беларускай граматычнай тэрміналогіі).

Не магу ня ўспомніць і докт. Рудольфа Абіхта, профэсара славянскіх моваў у Брэслаўскім Унівэрсытэце, бо яго думкі аб беларускай мове, пісьмы, пісання пабеларуску да маіх прыцяляў у Вільні, і кніжка «Просты спосаб стацца ў кароткім часе граматычным», пераканалі мяне ў тым, што я стаю на правільнай дарозе.

Б. Тарашкевіч.

Вільня

13 жніўня 1918 г.

Г У К І.

§ 1. Слова, склад націск. Слова дзёліцца на склады: ва-да, ха-та, до-ля, ся-ке-ра, ра-ні-ца. Слова можа быць адна-складовым, калі ў ім адзін склад (дом, стол, конь), двухскла-довым (ва-да, зяр-нё) і шматскладовым (пе-ра-ро-біц-ца).

Калі на пісьме слова не зьмяшчаецца ў адным радку, то яго можна перанясыці ў другі радок, але толькі так, каб не парваць складоў (вы-це-ра-біць). Канцы радка трэба па-ставіць знак пераносу (-).

У кожным слове адзін склад выгаварваецца галасьнёй за другія, з націскам: х́а-та, ка-ра́, ка́-ра.

На́ціск, калі трэба, азначаецца знакам ' над літарай.

Задача. Разьбіць словы на склады малёнькімі рыскамі і азначыць націск (вось так, напрыклад: ва-да́, да-ро́-га):

Пажар, сьцяна, туман, агонь, загон, калека, пранік, Ма-рыля, баравік, павучок, месяц, журавель, ялавец. Бог больш мае як раздаў. Скупы два разы траціць. Усякі цыган свайго каня хваліць.

§ 2. Гукі галосныя і зычныя. Склады можна разла-жыць на асобныя гукі. Слова „соль“ можам сказаць так, каб кожны гук у ім цягнуўся доўга: с-о-ль. Лёгка пачуць, што ў гэтым слове тры гукі. У слове „рыба“ чатыры гукі, у слове „горка“ пяць гукаў і г. д.

Гукі дзёляцца на галосныя і зычныя.

Галосныя гукі: а, о, у, э (е), ы, і. Зычныя гукі: б, в, г, г', д, дз, дж, ж, з, к, л, м, н, п, р, с, т, ф, х, ц, ч. Пры вы-мове галосных гукаў чуваць голас, грудзі дрыжаць. Іх можна доўга цягнуць, паяць. Пры вымове зычных гукаў чуваць зык, а ня голас.

У складзе павінен быць адзін галосны гук — колькі галосных гукаў у слове, толькі ў ім складоў: стра-ха, пра-лэс-ка. Склад можа быць і з аднаго толькі галоснага гуку: а-бы, а-лэ.

Зычных у складзе можа быць колькі і можа ня быць ніводнага: страш-ны, а-лэ.

Зычныя ўжываюцца толькі разам з галоснымі *).

Галосныя ў і й ня твораць асобнага складу: даў, праўда, дай, яд (значыць йад), вайна. З гэтага яны падобныя да зычных. (Гукі ў і й часамі называюць паўгалоснымі).

На пачатку слова дзеля вялікае складнасьці *у, і* змяняюцца на кароткае *ў, й*, калі яны стаяць пасля галоснага гуку: мы ўжо зробілі; я йду да цябе.

Задача. Перапішы, замяніўшы крыжык якімі трэба літарамі:

Гартаі загаралі × сё поле. Яны × вайшлі × хату. Было × бацькі тры сыны. Бацька × маці × жо вярнуліся з поля. Была адна кароўка ды × тую ваўкі зьелі. А хто там × дзе? Хто × дзе, той паклоніцца.

§ 3. Цьвёрдыя і мяккія зычныя. Зычныя гукі могуць вымаўляцца цьвёрда і мягка.

Цьвёрдыя зычныя. (б, в, г, г' д, дз, дж, ж, з, к, л, м, н, п, р, с, т, ф, х, ц, ч, ш) чуваць, напрыклад, у такіх словах: босы, вол, госьць, доля, ксяндзы, жыта, ураджай, зорка, кол, лом, ныркі, пышны, рысь, сын, тын, фыркаць, хата, цэп, чысты, шырокі.

Гэтыя самыя зычныя чуваць мягка ў такіх разох, як біць, віць, гінуць, дзік, зіма, жінуць, лёгкі, мейсца, Нёман, пяць, сём, фігура, хітры, ціха.

Зычныя *р, ж, ч, ш*, заўсёды цьвёрдыя: рэпа, зара, жоўты, чысты, шырокі.

Так сама няма мяккіх *д* і *т*, бо яны змяніліся на мягкае *дз* і *ц*: дзень, цень, дзік, ціха, дзядзька, піць (дзёканьне і цёканьне).

*) Дзеля гэтага зычныя гукі называюць яшчэ сугалоснымі. Гэты назоў нядобры тым, што можна было-б падумаць, быццам зычныя гукі вымаўляюцца з голасам.

Задача. Літары, што азначаюць цвёрдыя зычныя, падчыркнуць аднэй рыскаю, а тыя, што азначаюць мяккія — дзьвюма:

Люлі, люлі, люлі!
Прыляцелі куры,
Селі на вароцех
У чырвоных боцех,
Сталі сакатаці.

Што курачкам даці:
Ці жыта карыта,
Ці ячмёню жмёню,
Ці бобу каробу.

ЗВОНКІЯ І ГЛУХІЯ ЗЫЧНЫЯ.

§ 4. Зычныя могуць вымаўляцца *звонка* (з голасам) і *глуха* (без голасу), прычым звонкаму адказвае глухі

б	п	(бабы—папы)
д	т	(дам—там)
і'	к	(ііль—кінь)
г	х	(гам—хам)
з	с	(заву—саву)
ж	ш	(жаль—шаль)
дз	ц	(дзень—цень)
дж	ч	(хаджу—хачу)
л	} ня маюць падобных глухіх.	
р		
м		
н		

Задача. Аднэй рыскаю адзначыць звонкія гукі, дзьвюма глухія.

Вясковыя дзеці.

Пусты ўлётку нашы сёлы,
Усё на полі за сярпом,
Толькі дзэтак крык вясёлы
Льёцца ў вуліцах руччом.

Вёцер кудры іх цалуе,
Мые дождж іх блэдны твар,
З імі сонейка жартуе
І цяпло ім шлё, як дар.

Якуб Колас.

§ 5. Зычныя з, с, ц, дз называюцца **сычачымі**.

„ ж, дж, ш, ч, „ **шыпячымі**.

„ р, л „ **плаўнымі**.

„ н, м „ **насавымі**.

§ 6. Водлуг тых прыладаў, якімі найбольш вымаўляюцца зычныя, іх можна падзяліць на

губныя: б, в, м, п, ф.

язычныя: д, ж, дж, ч, ш, з, с, ц, дз, р, л, н.

гартанныя: г, і' к, х.

Задача. У кожным слове апішы ўсё зычныя гукі—
якія яны: 1) цвёрдыя ці мяккія; 2) звонкія ці глухія; 3) сы-
чачыя, шыпячыя ці насавыя; 4) губныя, язычныя, гартанныя:

Хто поле троіць, той хлеб кроіць. Калі ўлэз у дугу, не
кажы не магу. Калі мужык з жонкай сварыцца, тады ў гаршку
трасца варыцца.

(Пішы ў гэткім парадку: 1) хто; *х*—цвёрды, глухі, гар-
танны; *т*—цвёрды, глухі, язычны і г. д.).

§ 7. На пісьме гукі азначаюцца літарамі (буквамі). Усё
літары мовы, пералічаныя ў сталым парадку, называюцца
азбукай (абэцэда).

Вось беларуская азбука: а, б, в, г, г', д, е, ё, ж, з, і, й,
к, л, м, н, о, п, р, с, т, у, ў, ф, х, ц, ч, ш, ы, ь, э, ю, я.

Побач з кірыліцай ужываюць яшчэ *лацінкі*:

а, b, c, ć, č, d, f, g, h, i, j, k, l, ł, m, n, ő, o, p, r, s, ś, š
t, u, ŭ, w, y, z, ź, ž.

Літары я, е, ё, ю не азначаюць якіх асобных гукаў,
розных ад а, э, о, у. Калі я, е, ё, ці ю стаіць за зычным,
то зычны вымаўляецца мягка: сяду, нёба, лён, людзі, (зна-
чыць—ссяду, ньэба, льон, льудзі). На пачатку складу я, е, ё, ю
значыць тое, што йа, йэ, йо, йу: яма — йама, твая — твайа;
ёлка — йолка, патаёмны — патайомны; юшка — йушка; граюць —
граіуць.

Знак ь не азначае ніякага гуку, а толькі мягкасьць
зычнага; вугаль (але вугал), колькі (але калы), сыцяна, дзядзь-
ка і г. д.

Часамі ь паказвае, што зычны ня трэба зьліваць з ча-
родным галосным, бо паміж імі чуваць й: зьявіцца, зьёсьці
і г. д. (вымаўляецца: зьйавіцца, зьйэсьці).

Пасьля цвёрдага зычнага ставіцца ў такім разе знак' над
радком паміж літарамі: аб'явіць аб'ехаць, аб'ёсьці, пад'еду
і г. д.

Для азначэньня зыкаў дж і дз пішацца па дзьве літары,
але трэба памятаць, што вымаўляюцца яны не паасобку,
а разам: сяджу, сядзэць.

Для азначэньня такога зыку, як у словах мазі́і, г'анак
ужываецца знак і'*).

*) Не заўсёды.

§ 8. Дзеля таго, што ў беларускай мове зычныя ж, ч, ш, р цьвёрдыя, то посьля іх ужываецца ня і, а заўсёды ы: жыла, чыста, шыла, бяры.

Дзеля таго самага посьля ж, ч, ш, р, ніколі ня пішацца я, ю, е, ё, а толькі а, у, э, о: бура, гавару, рэзаць, сьцярог; жаба, жук, жэўжык, жоўты; часьць, чую, чэсьць, чорны; шабля, шум, шэршань, шосты.

Задача. Паставіць літары заместа крыжыка:

Р×ба, гр×б, гр×зь, р×бы, зьбяр×г, твар×г, ж×ць, ж×рдзь, ж×нка, ч×ста, зач×пка ч×рт, быч×к; шэрш×нь, ш×ць, страш×нны, ш×сьнік ш×ры, ш×ўк, ш×м.

§ 9 Аканьне. Гукі о (ё), э (е) ў беларускай мове чуваць ясна толькі пад націскам: добра, цёплы, лёс, цэлы і г. д.

Калі склад не пад націскам, то заместа о, э чуваць а: добры—дабрó; цёплы—цяплó, (цяпло), лёс—лясы (льасы) цэп—цапы.

Аканьне найвыразьней выступае ў складзе перад самым націскам: лёс—лясы. У другіх складох на мейсцы э можа быць гук блізкі да і або гук нясны паміж а і е—а^е: лесавік вымаўляецца лісавік або ля^есавік.

Аб тым, як трэба пісаць пры аканьні, глядзі „Правапіс“.

§ 10 Аб складох ры, лы, лі. У складох не пад націскам знаходзім ры, лы, лі ў гэткіх словах: дрыжэць, глытаць, праглынуць, трысьцінка, трысьнік, брыво, крыві, крывавы, блыха́, блыхі, дрывамі, дрывяны, крышыць, крыха, грыве́ць, трыбух, хрысьціць, трывога, стрыгатаць, брысьці, яблык, яблына, блішчэць.

Калі на гэтыя склады прыходзіцца націск, то тады знаходзім ро, ло: дро́ж, тросьць, бровы, кроў, блохі, дровы, крошка, гром, хрост, брод і г. д.

Задача. Перапішы вышэй пералічаныя словы ў другіх формах (напр.: дрыжу, дрыжэў, брыво, брыва, брыву, і г. д., але бровы).

§ 11. Падвойныя зычныя. Беларуская мова мае падвойныя зычныя ў такіх рэзох:

льль: вясельле, купальле, гальлё, Ільля, ральля, сольлю, кольле і г. д.

- нннн: здарэнне, сумленне, пытанне і г. д.
 зьзз: з гразью, мазью, зазьзяць і г. д.
 сьсь: каса — касьсё, волас — валосьсе, колас — калосьсе і г. д.
 дзздзз: судзьдзя.
 цьць: жыцьцё, багацьце, куцьця і г. д.
 жжж: збожжа і г. д.
 чч: лык — лычко, сук — суччо, пёч — запёчча, запёччу, у ваччу і г. д.
 шш: зацішша, каля ушшу, з роскашшу і інш.

Апрача гэтага падвойныя зычныя зьяўляюцца пры тым, як словы складаюцца: с-сыпаць, ад-даць, бяз-зубы і г. д.

Задача. Перапішы словы з удваеньнем і дапішы сваё прыклады.

§ 12. Прыдыханне. Калі слова пачынаецца з галоснага, то перад ім можа стаяць *прыдыханне* в або г: вока, вуха; авёс — гавёс і г. д. Прыдыханне сустракаецца і ў сярэдзіне слова паміж двума галоснымі: павук, навука, цівун і інш.

Задача. Азнач рыскаю прыдыханне:

Вакно, варыць, вочы, вол, вужака, вузкі, вугаль, павук, павёў, віна, вайна, Радзівон, вон, Лявон, аплявуха, гараць, гара, гарэх, грэх, гарбуз, ганю, гаруд, вуліца, густы, горад, гарод, гоні.

§ 13. Кароткае ў. Паміж галосным і зычным можаць стаяць толькі ў, а не в: залатоўка, кароўка, (але — карова), толькі рэха ў лёсе йдзе.

У канцы закрытага складу*) стаіць так сама ня л, а ў: даў, поўны, тоўсты і інш.**).

Задача. Паставіць літара заместа крыжыка:

Апусьце́×а поле. Работы на ім да×но скончаны. Пуста й гола ×сюды, толькі ма×адое жыта адно зелянее × полі і рэзка выдзяляецца сярод мёртвага абразу асеньняга часу. Пачарне́× шырокі ×уг; адны толькі парыжэ×шыя фігуры стаго× з востраю жэрдкаю × вёрсе раскінуліся па грудох і нудна пазіраюць × неба.

*) Закрыты склад гэта такі, што канчаецца на зычныя або на ў, й: пол, вол, пан, дай, меў і г. д. У слове ва-да, абодва склады закрытыя.

**) Але ў імённых астаецца: кол, стол, гарэлка, іголка і інш.

§ 14. Звонкія зычныя перад глухімі і на канцы слова
страцілі звонкасьць і вымаўляюцца глуха:

пішацца:

рэдка

ножка

гразка

абхапіць

боб

лёд

дождж

вымаўляецца:

рэтка

ношка

граска

апхапіць

бон

лёт

дошч

і г. д.

Глухія зычныя перад звонкімі зробіліся звонкімі.

пішацца:

касьба

малацьба

вымаўляецца:

казьба

маладзьба

і г. д.

Задача. Крыжыкі замяніць літарамі:

Асеньні вёчар.

Вые бура. Лё+ гамоніць,
Як на сходзе гдэ+ наро+.
Вёцер хмары так і гоніць;
До++ і гра+ь і галалё+.
На камінку корч пылае;
Каля пёчы дзе+ сядзіць,
Ба+ька ла+ці папраўляе,
Маці ні+кі сёла ві+ь.

Вёцер вые, ня сыціхае,
Дзіка ў коміне шумі+,—
То заплача, засьпявае,
То па стрэсе прабяжыць.
Ціха ў хаце. Сэрца ные,
Душу стра+ апанаваў.
Чаму+—, вёцер, думкі злыя
У душу ты маю нагнаў?

Якуб Колас.

II.

Часьціны мовы.

§ 15. Усё словы можна падзяліць на 9 радоў або дзевяць часьцінаў мовы:

- | | |
|------------|-------------|
| 1. імя | 5. дзеяслоў |
| 2. прымэта | 6. прыслоўе |
| 3. чысло | 7. прыйма |
| 4. займа | 8. злуч |
| 9. кліч. | |

§ 16. Імя. Да гэтае часьціны мовы належаць усё тыя словы, што *скланяюцца* і маюць адзін з трох радоў: *мужчынскі* (баран, стол), *жаночкі* (авэчка, лава), *няжкі* (вакно, дабро).

§ 17. Скланеньнем называецца зьмэна канчатку слоў у адзіно ным і множным ліку ў залежнасьці ад розных пытаньняў, напрыклад:

пытаньне	лік адзіночны	лік множны
1. хто?	брат	браты
што?	стол	сталы
2. каго?	брата	братоў
чаго?	стала	сталоў
3. каму?	брату	братом
чаму?	сталу	сталом
4. каго?	брата	братоў
што?	стол	сталы
5. кім?	братам	братамі
чым?	сталом	сталамі
6. пры кім?	браце	братох
пры чым?	сталé	сталох
7. Завучы	браце!	браты!
кажам:	сталé!	сталы!

Гэтыя пытаньні называюцца *склонамі*. Кожны склон мае свой уласны назоў:

- | | |
|----------------------|--------------------------|
| 1. <i>назоўны</i> | хто? што? |
| 2. <i>родны</i> | каго? чаго? |
| 3. <i>давальны</i> | каму? чаму? |
| 4. <i>вінавальны</i> | каго? што? |
| 5. <i>творны</i> | кім? чым? |
| 6. <i>месны</i> | пры кім? пры чым? |
| 7. <i>клічны</i> | ужываецца пры кліканьні. |

Задача. Праскланяй у адзіночным і множным ліку: дом, вада, палатно.

§ 18. Апрача ліку адзіночнага і множнага ў беларускай мове часамі бывае *парны лік*: дзьвэ назэ, дзьвэ руцэ, дзьвэ сасэ і г. д.*).

Ад множнага ліку трэба адрозьніць такія зборныя імёньні як гальлё, лісьцё, кольле і інш., якія маюць форму адзіночнага ліку, але азначаюць збор многіх аднолькавых рэчаў.

§ 19. Некаторыя імёньні ўжываюцца толькі ў *адзіночным ліку*: жывёла, гародніна, садовіна, малако, насёньне хараство і шмат іншых.

Некаторыя—толькі ў *множным ліку*: сані, сёні, дрыжыкі і шмат інш.

Задача. Напішы, якія імёньні ведаеш, што ўжываюцца толькі ў адзіночным ліку або толькі ў множным ліку.

§ 20. Кожнае імя налёжыць да аднаго з трох *радоў*: *мужчынскага, жаночкага або ніякага*. Калі на якую рэч можна казаць ён, то гэта мужч. р.: брат, стол і г. д.; калі можна казаць—яна, то гэта жаночкі род: сястра, бяда, кніга і г. д.; калі—яно, то гэта ніякі род: дзіця, вакно, дабро і г. д.

Некаторыя імёньні налёжаць да *агульнага роду*, калі могуць азначаць так сама мужчынскі як і жаночкі род: сірата, калёка і інш.

Задача. Напішы прыклады на імёньні мужчынскага, жаночкага, ніякага і агульнага роду.

*) але заўсёды: два сталы, два браты і г. д., а ня два брата, два сталà (водлуг старога парнага ліку).



§ 21. Імя можа быць або ўласным: Вільня, Мёнск, Беларусь, Лявон—або агульным: месца, край, чалавек і г. д.

Уласнае імя азначае толькі адну якую рэч, каб аддзяліць яе ад другіх падобных.

Агульнае імя паказвае наагул цэлы рад падобных рэчаў. Уласнае імя пішацца з вялікае літары.

УЗОРЫ СКЛАНЭННЯ.

I. Мужчынскі род.

§ 22. А. Цьвёрды зычны перад канчаткам:

лік адзіночны.

лік множны.

а) Наз.	1) вол	вал-ы
Род.	вал-а	вал-оў
Дав.	вал-у	вал-ом
Він.	вал-а	вал-ы
Твор.	вал-ом	вал-амі
Месн.	вал-е	вал-ох
Кліч.	б а ч н і ж э й § 26.	

Другія прыклады:

лік адзіночны.

Наз.	2) пясок	3) дождж
Род.	пяс-у	даждж-у
Дав.	пяс-у	даждж-у
Він.	я к Н а з о ў н ы	
Твор.	пяс-о-м	даждж-ом
Месн.	пяс-у	даждж-у

лік множны.

Наз.	пяс-і	даждж-ы
Родн.	пяс-оў	даждж-оў
Дав.	пяс-ом	даждж-ом
Він.	я к Н а з о ў н ы	
Твор.	пяс-амі	даждж-амі
Мес.	пяс-ох	даждж-ох

лік адзіночны.

Наз.	4) канец	5) хвальк-ó
Родн.	канц-à	хвальк-à
Дав.	канц-у	хвальк-у
Він.	як Наз.	як Родн.
Тв.	канц-ом	хвальк-ом
Мёс.	канц-ы	хвальк-у

лік множны.

Наз.	канц-ы	хвальк-і
Род.	канц-оў	хвальк-оў
Дав.	канц-ом	хвальк-ом
Він.	як Наз.	як Родн.
Тв.	канц-амі	хвальк-амі
Мёс.	канц-ох	хвальк-ох

Ува ўсіх гэтых прыкладах націск прыходзіцца на самы канчатак слова: вал-à, вал-у, вал-ом, вал-é, вал-ы, вал-оў і г. д.

б) Калі націск ня прыходзіцца на самы канчатак, то заместа о стаіць а (аканьне). У месным склоне е астаецца.

лік адзіночны.

Наз.	1) брат	2) народ	3) страх
Род.	брат-а	народ-у	страх-у
Дав.	брат-у	народ-у	страх-у
Він.	як Род.	як Назоўны	
Тв.	брат-ам	народ-ам	страх-ам
Мёс.	брац-е	народз-е	страс-е і страх-у

лік множны.

Наз.	брат-ы	народ-ы	страх-і
Род.	брат-оў	народ-аў	страх-аў
Дав.	брат-ом	народ-ам	страх-ам
Він.	як Род.	як Назоўны	
Тв.	брат-амі	народ-амі	страх-амі
Мёс.	брат-ох	народ-ах	страх-ах

§ 23. Мягкі зычны перад канчаткам.

адзіночны лік.

Наз.	1) лось	2) локаць	3) конь
Род.	лас-я	лоқц-я	кан-я

Дав.	лас-ю	лókц-ю	кан-ю
Він.	як Род.	як Наз.	як Род.
Тв.	лас-ём	лókц-ем	кан-ём
Мёс.	лас-і	лókц-і	кан-і
лік множны.			
Наз.	лас-і	локц-і	кон-і
Род.	лас-ёў	локц-яў	кон-яў
Дав.	лас-ём	локц-ям	кон-ям
Він.	як Назоўны		
Тв.	лас-ямі	локц-ямі	кон-ямі
Мёс.	лас-ёх	локц-ях	кон-ях

§ 24. С. Імёньні на-й скланяюцца так сама:

лік адзіночны.			
Наз.	верабе́й	лой	абыча́й
Род.	вераб'я	ло-ю	абыча́-ю
Дав.	вераб'-ю	ло-ю	абыча́-ю
Він.	як Род.	як Назоўны	
Тв.	вераб'-ём	ло-ем	абыча́-ем
Мёс.	вераб'-і	ло-і	абыча́-і

лік множны.			
Наз.	вераб'-і	абыча́-і	
Род.	вераб'-ёў	абыча-яў	
Дав.	вераб'-ём	абыча́-ям	
Він.	як Назоўны		
Тв.	вераб'-ямі	абыча-ямі	
Мёс.	вераб'-ёх	абыча-ях	

§ 25. Увагі аб розных канчатках.

1. Родны склон адз. ліку мае канчатак *у* або *а*, як у цьвёрдым, так і ў мяккім скланёньні (у мяккім пішацца—ю, я).

Канчатак — *а* знаходзім:

1) у імёньнях, што азначаюць жывыя творы: чалавёка, Язэпа, брата, ваўка, вала, злодзея, вераб'я і інш.

2) у імёньнях прадмётных*), што можна бачыць, лічыць, найбольш, калі націск прыходзіцца на канчатак: грош—грашà, куст—кустà, малаток—малаткà, нож—нажà, нос—насà, кош—кашà, коўш—каўшà, гарнец—гарца і інш.

*) ад слова прадмёт (рэч.: усё тыя імёньні, што можам бачыць, лічыць, называюцца прадмётнымі.

3) у назовах місяцяў: студня, марца, красавіка, мая і г. д. Усё іншыя імёны звычайна маюць канчатак *у*: розуму, болю, жалю, сьмеху, смутку, грому, роду, міру, абычаю, дару, страху, веку, року, пакою, усходу, заходу, цёню, (гэты цень), плачу, ураджаю, сну, жару, прымусу, люду, народу, краю, бору, лёсу, сьнегу, лёду, попелу, алёю, шроту, хвойніку і шмат інш.

Бачым, што ва ўсіх гэтых імёнях націск ня прыходзіцца на *у*. Толькі ў гэтых словах, як *пясок, тытун, галун, палын, авёс*, знаходзім: пяску, тытуну, галуну, палыну, аўсу.

Апрача гэтага—*у* пад націскам знаходзім яшчэ ў колькі словах: дажджу, агню і часамі чацьвяргу.

2) *Мёсны* склон адз. ліку мае чатыры канчаткі: *е, і, ы, у*.

У імёнях з цвёрдым зычным перад канчаткам знаходзім *е*: на дубе, пры сталё, у млыне, у кажусе, граць на разе, у гаросе (канчатак не пад націскам).

Імёны на *ж, ш, ч, ц, р* заўсёды маюць *ы*: на дажджы, у кашы, на нажы, у калодзяжы, аб коклюшы, паралюшы, у плачы, у бучы, на канцы, на пальцы, на жарабцы, у бары, на тапары і г. д.

З імёняў на *ж, ш, ч, ц, р* тыя, што азначаюць асобы, найчасцей маюць *у*: аб купцу, пры Рыгору, Лукашу, аб Марцінкевічу, аб чужаземцу, нёмцу, кітайцу і г. д.

Імёны на — *к* блізка заўсёды маюць канчатак на *у*: у Полацку, на баку, аб ваўку, на языку, аб чалавёку.

Імёны з мяккім зычным перад канчаткам канчаюцца на *і*: пры гасьці, цясьці, камяні, кані, салаўі, вераб'і, Дунаі, прыяцелі і г. д.

3. *Клічны* склон. У значэнні клічнага склону часта ўжываецца назоўны склон: паслухай, братка! паслухайце, браткі! Але клічны склон мае і сваё асобныя канчаткі—*у і е* (пасля цвёрдага зычнага *а*):

1) Іване, слаўны пане! попе, браце, сваце, дубе, лёсе, суседзе і г. д.

Бог—Божа, чалавек—чалавеча, казак—казача, воўк—воўча, гарох—гаросе, гарэх—гарэсе, айцёц—ойча, купец—купча і інш.

2) Конь—коню, вучыцель—вучыцелю, госьць—госьцю, рай—раю, дабрадзёю і г. д.; мужу, крыжу, панічу, пісару, бору, явару, братку, галубочку, дзядзьку, дзёдку, сынку і г. д.

У множным ліку часамі ўжываецца канчатак—*ове*: панове! сватове! жыдове! і г. д.

Задача. 1) Праскланяй: чалавек, вол, воз, гарод, двор, залом, пісар, рамень, зьвэр, аўторак, цень, боль, авёс, верабей, сук, гарэх, вораг, бэраг, алень, нож.

2) Напішы, якія ведаеш словы на *а і* на *у ў* родным склоне, апрача тых, што ёсьць у граматыцы.

3) Адкажы, у якім склоне зроблены вынятак з-пад аканьня.

4) Успомні з песьняў, казкаў ці прыказкаў якія-колены імённы ў клічным склоне.

ІІ. Ніякі род.

§ 26. Імённы на о (не пад націскам — а).

Скланеньне слоў на о падобнае да мужчынскага роду.

Тры склоны — назоўны, вінавальны і клічны заўсёды аднолькавы (дзеля гэтага пішам іх у адным радку: Н. В. К.).

Прыклады.

Адзіночны лік.

Н. В. К.	1) сял-о	2) палён-а
Род.	сял-а	палён-а
Дав.	сял-у	палён-у
Тв.	сял-ом	палён-ам
Мёс.	сял-ё	палён-е

Множны лік.

Н. В. К.	сёл-ы	палён-ы
Род.	сёл-аў	палён-аў
Дав.	сёл-ам	палён-ам
Тв.	сёл-амі	палён-амі
Мёс.	сёл-ах	палён-ах

Адзіночны лік.

Н. В. К.	3) пляч-о	4) мор-а
Род.	пляч-а	мор-а
Дав.	пляч-у	мор-у
Тв.	пляч-ом	мор-ам
Мёс.	пляч-ы	мор-ы

Множны лік.

Н. В. К.	плé-чы	мор-ы
Род.	плéч-аў	мор-аў
Дав.	плéч-ам	мор-ам
Тв.	плéч-амі	мор-амі
Мёс.	плéч-ах*)	мор-ах

*) Можна ўжываць і форму плячмі, плячымà, на плячох.

Адзіночны лік.

Н. В. К.	5. жыцьц-ё	6. пол-е
Род.	жыцьц-я	пол-я
Дав.	жыцьц-ю	пол-ю
Тв.	жыцьц ём	пол-ем
Мёс.	жыцьц-і	пол-і

Множны лік.

Н. В. К.	. пал-і
Род.	. пал-ёў
Дав.	. пал-ём
Тв.	. пал-ямі
Мёс..	. пал-ёх

§ 27. Увагі аб канчатках.

1) *Месны склон* адз. л. мае чатыры канчаткі: *е, і, ы, у*, якія ўжываюцца, так, як у імёньнях мужчынскага роду, напр.:

а) у сялё, пры вакнё, у гумнё, на сукнё, аб пісьмё і г. д. (канчатак *е* пад націскам).

на сёне, у лёце, на цёле, у слове, на нёбе, на палёне, і г. д. (канчатак не пад націскам).

б) аб дабры, на плячы, пры гумянцы, на моры, у горы, пры вогнішчы, на сэрцы, на ваконцы, на сонцы і г. д.

в) імёньні на *ж* перад канчаткам маюць *у*: вёка—аб вёку, вока—аб воку.

г) у лахмацьці, у жыцьці, на гальлі, у чытаньні, пры здарэньні, на полі і г. д.

Задача. Вывесьці правіла, калі ўжываецца які канчатак.

2) *Назоўны склон* мн. ліку мае канчаткі *і, ы*: гумны, палі, азёры, здарэньні і г. д.

3) *Родны склон* мн. л. можа ўжывацца або з канчаткам *оў* (аў) або без канчатку: вядзёр — вёдраў, красён — кроснаў, плéch—плéчаў і г. д.

4) Трэба заўважыць розьніцу ў націску: сяло—сёлы, вядро—вёдры, вакно—вокны; але—два, тры, чатыры сялы, вядры, вакны і г. д.

5) Слова ярмо ў множным ліку мае ёрмы (але—два, тры, чатыры ярмы).

§ 28. *Вока і вуха* скланяюцца гэтак: вока, вока, воку, вокам, на воку; вочы, вачэй, вачом, вачмі, аб вачох; вуха, вухам, у вусе; вушы, вушэй, вушом, вушмі, аб вушох.

§ 29. Слова з устаўкаю *эн, ат, эс*. Сюды прынале-
жаць: 1) імённы на *мя*: імя, плямя, цёмя, рамя, стрэмя
і 2) гэткія як цяля, парся, зярня, ваўчаны, княжа і іншыя*).

Адзіночны лік.

Н. В. К.	імя	ягня,	ягнё
Род.	імённыя,	імя	ягняці
Дав.	імённю,	імя	ягняці
Тв.	імённем,	імя	ягнём
Мес.	імённы,	імя	ягняці

Множны лік.

Н. В. К.	імённы	ягняты
Род.	імённыяў	ягнят, аў
Дав.	імённыям	ягням
Тв.	імённыямі	ягнятамі
Мес.	імённыях	ягнях

Устаўку *эс* знаходзім у множным ліку слова кола—
калёсы**) ды неба—нябёсы.

Задача. 1) Праскланяй: плямя, цяля, ваўчаны, княжа
2) Што значыць *калы* і што значыць *калёсы*?

III. Жаночкі род.

§ 30. А. Імённы жаночкага роду на *а*.

Лік адзіночны.

Наз.	1) галав-а	2) калін-а
Род.	галав-ы***)	калін-ы
Дав.	галав-ё	калін-е
Він.	галав-у	калін у
Тв.	галав-ою (ой)	калін аю (ой)
Мес.	галав-ё	калін-е

*) Побач з формамі цяля, зярня, ваўчаны, княжа можна
ўжываць формы на *о (ё)* і *не*: цялё, парасё, зарнё, ваўчанё,
княжо і іншыя.

**) Множны лік ад кола: *калёсы* змяніў сваё значэнне
і значыць павозка.

***) Гэткія формы, як галавэ, зарэ, зямлё, ужываюцца дужа
рэдка.

Лік множны.

Наз.	галов-ы	калін-ы
Род.	галоў, галов-аў	калін-аў
Дав.	галов-ам	калін-ам
Він.	я к Н а з о ў н ы	
Тв.	галов-амі	калін-амі
Мэс.	галов-ах	калін-ах

Лік адзіночны.

Наз.	3) рук-а	4) горк-а
Род.	рук-і	горк-і
Дав.	руц-э	горц-ы
Він.	рук-у	горк-у
Тв.	рук-ою(ой)	горк-аю (ай)
Мэс.	руц-э	гор-цы

Лік множны.

Наз.	рук-і	горк-і
Род.	рук	гор-ак, горк-аў
Дав.	рук-ам	горк-ам
Він.	я к Н а з о ў н ы	
Тв.	рук-амі	горк-амі
Мэс.	рук-ах	горк-ах

Лік адзіночны.

Наз.	5) зар-а	6) зямл-я	7) дол-я
Род.	зар-ы	замл-і	дол-і
Дав.	зар-ы	замл-і	дол-і
Він.	зар-у	замл-ю	дол-ю
Тв.	зар-ою (ой)	замл-ёю (ой)	дол-яю (яй)
Мэс.	зар-ы	замл-і	дол-і

Лік множны.

Наз.	зор-ы	зёмл-і
Род.	зор-аў	зямель, зёмл-яў
Дав.	зор-ам	зёмл-ям
Він.	я к Н а з о ў н ы	
Тв.	зор-амі	зёмл-ямі
Мэс.	зор-ах	зёмл-ях

§ 31. Увагі аб розных склонах.

1. *Давальны і месны склон* адз. л. маюць тую самую форму. У імённях, што маюць перад канчаткам *цвёрдды зычны*, гэтыя склоны канчаюцца на *е*: вадзэ галавэ, руцэ, сасэ, назэ (націск на канчатку); каліне, палавіне, блазноце, рабоце (канчатак бяз націску).

Калі-ж перад канчаткам*) стаіць адзін з ацвярдзёўшых зычных *р, ц, ч, ж, ш*, або *ж* (пасля *ж* тады, калі націск не на канчатку—лаўка, матка, шапка, ласка), то ў давальным і месным склоне маем *ы*: зары, гары, мацы, душы, дзяжы, (пад націскам); вуліцы, аборы, кашы, пражы, лаўцы, матцы, шапцы і г. д. не пад націскам).

У скланенні з мяккім зычным перад канчаткам заўсёды маем канчатак *і*: зямлі, сям'і, долі, княгіні, волі, і г. д.

Імённі з асноваю на *ж, г, х* зьмяняюць іх на *ц, з, с*: рука—руцэ, горка—горцы, нага—назэ, дарога—дарозе, саха—сасэ, страх—страсэ, Лявоніха—Лявонісе.

2) *Родны склон* мн. ліку мае часта канчатак—*аў*, як у імённях мужчынскага роду: водаў, варонаў, маладзіцаў, зёмляў, нядзеляў, песьняў і г. д.

Але найчасцей ужываюцца гэтакія формы, як дачок, дзявок, гор, зор, кароў, галоў, замель, нядзель, сьлёз, лялек, шпілек і г. д. Толькі рук і ног заўсёды без канчатку *аў*.

Радзэй сустракаем канчатак *ей*: сьвінэй, сянэй і інш.

Клічны склон заўсёды аднолькавы з назоўным: Літва, родна зямелька! Жальцеся звонкія струны.

§ 32. *Імённі муж. р. на а*. Так сама, як імённі жан. р. на *а*, скланяюцца імённі муж. р. на *а*: старшыня, стараста, сабака, судзьдзя і інш. Толькі ў тв. скл. часамі сустракаюцца формы мужчынскага скланення: з старшынём, старастам, сабакам і г. д.

§ 33. Б. Імённі жан. р. на зычны.

Сюды адносяцца такія імённі, як косьць, гразь, соль, мэдзь; ноч, мыш, роскаш, моц; любоў, кроў і падобныя; у ліку множным такія, як сані, сёні, грудзі, гусьлі, дзвёры, — наагул, усё тыя імённі ж. р., што ў наз. склоне не канчаюцца на *а*. Апрача гэтага сюды адносяцца: куры, сусёдзі, чэрці.

*) Трэба разумець канчатак назоўнага склону.

§ 34. Прыклады.

Лік адзіночны.

Наз.	косьць	рэч	кроў
Род.	касьц-і	рэч-ы	крыв-і
Дав.	касьц-і	рэч-ы	крыв-і
Він.	я к Н а з о ў н ы		
Тв.	касьц-ёю(й)*	рэч-аю(й)	крыв-ёю (й)
Мэс.	касьц-і	рэч-ы	крыв-і

Лік множны.

Наз.	косьц-і	рэч-ы
Род.	касьц-эй	рэч-аў
Дав.	кась-цём	рэч-ам
Він.	я к Н а з о ў н ы	
Тв.	касьц-ямі,	касьц-мі рэч-амі, рач-мі
Мэс.	касьц-ёх	рэч-ах

§ 35. Увагі аб склонах.

1) *Родны склон* мн. л. мае канчатак *ей, ой* (не пад нацискамі *ай, аў*): касьц-эй, пэч-аў, рэч-аў, ноч-аў і г. д.

2) *Творны склон* апрача паказаных у прыкладах канчаткаў мае часамі—ма: касьц-ма, саньма і г. д.

3) *Клічны склон* заўсёды аднолькавы з назоўным у абодвух ліках, як і ў імённых жан. р. на *а*.

§ 36. Маці скланяецца гэтак:

Наз.	маці	Він.	маці
Род.	маці	Тв.	—
Дав.	маці	Мэс.	маці
Клічны маці.			

У множным ліку знаходзім маці толькі ў Наз. Він. і Кл. скл.

У тых склонах, дзе ня ўжываецца маці, яго замяняе *матка*: маткаю, матак і г. д.

§ 37. *Вінавальны склон* імённаў, што азначаюць чалавёка, зьвёра і наагул нэшта жывое, аднолькавы з родным склонам у муж. р. адзіночнага ліку: бачу брата, мужа, паю каня. Імённы, што азначаюць няжывое, маюць вінав. склон

*) здараюцца часта і гэткія формы, як косьцю, рэччу і г. д.

аднолькавы з назоўным: нясі стол, сячы дуб, мець рубель (хоць часамі і сячы дуба, мець рубля).

У множным ліку толькі імённы, што азначаюць чалавэка, асобу, маюць він. скл. аднолькавы з родным; усё іншыя— аднолькавы з назоўным: бачу братоў, люблю сваіх сёстраў, але ганю валы, паю коні, лаўлю авечкі і г. д., як роблю сталы, сані, бачу хаты і інш.

Прыméта.

§ 38. Прыméтаю называецца часьціна мовы, што мае рады (муж., жан. і ніякі) і скланяецца: сьвяты, сьвятая, сьвятое; сіні, сіняя, сіняе і інш.

§ 39. Прыклады.

1) Лік адзіночны.

Н.	сьвят-ы	сьвят-ая	сьвят ое
Р.	сьвят-ога	сьвят-ое (й)	сьвят-ога
Д.	сьвят-ому	сьвят-ой	сьвят-ому
В.	як Н. або Р.	сьвят-ую	як Н.
Т.	сьвят-ым	сьвят-ою (ой)	сьвят-ым
М.	сьвят-ым	сьвят-ой	сьвят-ым

Лік множны.

Н.	сьвят-ыя
Р.	сьвят-ых
Д.	сьвят-ым
В.	як Н. або Р.
Т.	сьвят-ымі
М.	сьвят-ых

для ўсіх Р.

Лік адзіночны.

Н.	бос-ы	бос-ая	бос-ае
Р.	бос-ага	бос-ае (ай)	бос-ага
Д.	бос-аму	бос-ай	бос-аму
В.	як Н. або Р.	бос-ую	як Н.
Т.	бос-ым	бос-аю (ай)	бос-ым
М.	бос-ым	бос-ай	бос-ым

Лік множны.

Н.	бос-ыя	В.	як. Н. або Р.	} для ўсіх Р.
Р.	бос-ых	Т.	бос ымі	
Д.	бос-ым	М.	бос-ых	

Так сама зьмяняюцца прымёты з мягкім зычным перад канчаткамі:

3) Лік адзіночны.

Н.	сін-і	сін-яя	сін-яе
Р.	сін-яга	сін-яе (яй)	сін-яга
Д.	сін-яму	сін-яй	сін-яму
В.	як Н. або Р.	сін-юю	як Н.
Т.	сін-ім	сін-яю (яй)	сін-ім
М.	сін-ім	сін-яй	сін-ім

Лік множны.

Н.	сін-ія	В.	як Н. або Р.	} для ўсіх Р.
Р.	сін-іх	Т.	сін-імі	
Д.	сін-ім	М.	сін-іх	

§ 40. Калі націск прыходзіцца на канчатак, то ў родным склоне—о́га, калі націск ня прыходзіцца на канчатак, а на аснову, то — ага: сьвяты — сьвятога, добры — добрага, сіні—сіняга, вялікі—вялікага і г. д.

§ 41. Тыя прымёты, што азначаюць *якасьць* (на пытаньне *які?*), могуць мець тры ступені гэтае якасьці, або тры ступені прыраўнаваньня:

1-ая ступень *звычайная*: зялёны, ая, ае, вялікі, ая, ае;

2-ая ступень—*вышэйшая*: зелянёйшы, вялікшы;

3-ая ступень—*найвышэйшая*: найвялікшы, найзелянёйшы, або самы зялёны, самы вялікі, ці за ўсіх найзелянёйшы, ад усіх найвялікшы і г. д.

Некаторыя прымёты маюць няправільныя ступені прыраўнаваньня: добры—лёпшы, найлёпшы; блгі—горшы, найгоршы: малы—мёншы, наймёншы.

Задача. 1. Праскланяйце:

Сіні, чорны, горкі, салодкі, тоўсты, глухі.

2. Напішэце ступені прыраўнаваньня:

Новы кажух, зялёны сад, вялікі бор, цёплая шапка, шырокае поле, глыбокае мора, сьляпы конь, блгі сон, сухі хлеб.

Чысло.

§ 42. Адны чыслы паказваюць лік (на пытаньне *колькі?*) і называюцца лічнымі, другія—парадак (на пытаньне *каторы?*) і называюцца парадкавымі.

Чыслы лічныя.

Чыслы парадкавыя.

1 адзін, адна, адно
2 два, дзьвё, два
3 тры
4 чатыры
5 пяць
6 шэсьць
7 сём
8 восем
9 дзевяць
10 дзесяць
11 адзінаццаць*)
12 дванаццаць
13 трынаццаць
14 чатырнаццаць
15 пятнаццаць
16 шаснаццаць
17 семнаццаць
18 восемнаццаць
19 дзевятнаццаць
20 дваццаць
21 дваццаць адзін
30 трыццаць
40 сорок
50 пяцьдзсят
60 шэсьцьдзсят
70 сёмдзсят
80 восемдзсят
90 дзевяцьдзсят

пёршы	ая,	ае
другі	»	»
трэці	»	»
чацьвёрты	»	»
пяты	»	»
шосты	»	»
сёмы	»	»
восьмы	»	»
дзевяты	»	»
дзесяты	»	»
адзінаццаты	»	»
дванаццаты	»	»
.	.	.
.	.	.
.	.	.
.	.	.
.	.	.
.	.	.
дваццаты		
дваццаць пёршы		
трыццаты		
саракавы		
пяцьдзсяты		
шэсьцьдзсяты і г. д.		
.	.	.
.	.	.
.	.	.

*) Ужываюцца таксама формы: адзінанцаць, двананцаць, трынанцаць, чатырнанцаць і г. д., а таксама адзінанцаты, двананцаты, трынанцаты і г. д.

100	сто	соты
101	сто адзін	сто пёршы
200	дзвэсьце	двухсоты
300	трыста	трохсоты
400	чатырыста	чатырохсоты
500	пяцьсот	пяцьсоты
600	шэсьцьсот	шэсьцьсоты
700	семсот	семсоты
800	восемсот	восемсоты
900	дзевяцьсот	дзевяцьсоты
1000	тысяча	тысячны
2000	дзвэ тысячы	двухтысячны
1,000,000	міліён	міліённы

§ 43. Чыслы парадкавыя зьмяняюцца падобна да пры-
мёты: пёршы, пёршая, пёршае, пёршага, пёршае і г. д.

Чыслы лічныя зьмяняюцца часта падобна да імя, часамі
падобна да прымёты.

§ 44. Адзін, адна, адно.

Н.	адзін	адна	адно
Р.	аднаго	аднаё, аднэй	аднаго
Д.	аднаму	аднэй	аднаго
В.	як Н. або Р.	адну	як Н.
Т.	адным	аднэй (ю)	адным
М.	адным	аднэй	адным

Лік множны (для ўсіх радоў).

Н	адны	В.	як Н. або Р.
Р.	адных	Т.	аднымі
Д.	адным	М.	адных

§ 45. Два (муж. і ніякі р.), дзвэ (ж. р.).

Н.	два	дзвэ
Р.	двух (двох)	дзвюх (дзвёх)
Д.	двум (двом)	дзвюм (дзвём)
В.	як Назоўны або Родны	
Т.	двума (двома)	дзвюма (дзвёма)
М.	двух (двох)	дзвюх (дзвёх)

Так сама, як *два*, *дзвё*, скланяюцца *абодва*, *абёдзьве*: *абодвух*, *абёдзьвюх* і г. д.

Падобна *тры*, *чатыры*: *тры*, *трох*, *тром*, *трыма*, *трох*; *чатыры*, *чатырох*, *чатыром*, *чатырма*, *чатырох*.

§ 46. Пачынаючы ад *пяцёх* і да *трыццацёх* чыслы скланяюцца гэтак:

Н.	пяць	трыццаць
Р.	пяцёх	трыццацёх
Д.	пяцём	трыццацём
В.	як Наз. або Род.	
Т.	пяцьма	трыццацьма
М.	пяцёх	трыццацёх

Пачынаючы ад *пяцьдзесят* і да *дзев'яцьдзесят* чыслы зьмяняюцца як *пяць*, або *найчасьцёй* зусім не зьмяняюцца: з усімі *пяцьдзесят* людзьмі, з усіх *дзев'яцьдзесят* снапоў і г. д.

§ 47. Сорак і сто.

Н.	сорак	сто
Р.	сораку	сту
Д.	сараку	сту
В.	як Наз.	
Т.	саракма	стома
М.	сараку	сту

§ 48. Чыслы 200, 300, 400 і далейшыя або зусім не зьмяняюцца, або зьмяняюцца гэтак: *дзвёсьце*, *двухсот*, *двумстам*, *двумастамі* і г. д.

§ 49. Абое, двое, трое.

Н.	абое	двое	трое
Р.	абаіх,	дваіх,	траіх,
	абайгà	двайгà	трайгà
Д.	абаім	дваім	траім
В.	як Наз. або Род.		
Т.	абайма	двайма	трайма
М.	абаіх	дваіх	траіх

Так сама *чацьвёра*, *пяцёра* і далейшыя: *чацьвярох*, *чацьвяром*, *чацьвярма*, *чацьвярох* (хоць часта яны зусім не зьмяняюцца).

§ 50. Дробныя чыслы, зложаныя з поў—паўтара (муж. і ніякі р.), паўтары (ж. р.), паўтрацьця, паўтрацьці не зьмяняюцца.

§ 51. Трэба ведаць, што абодва ўжываецца для азначэння толькі муж. і ніяк. р. (абодва браты, абодва вакны); абéдзьве—толькі жанок. р. (абéдзьве сястры, абéдзьве сахі); абое—калі рады памяшаны (абое—рабое; кабыла лысая, жарабя рабое, зьёў воўк абое).

§ 52. Задача. 1. Напішы словамі: 1.289, 3.478, 11.696, 953, 12,418; 1724-ы (тысяча семсот дваццаць чацьвэрты) 15.919-ы, 837-ы, 959-ы.

2. Праскланяй: адна саха, два валы, дзьвё дошкі, трое саней, дзевяць братоў, сто дваццаць восем грыбоў.

З а й м я.

§ 53. Займя ўжываецца заместа імя, прымёты або чысла (за-імя). Напрыклад:

Хадзіў ці доўга ён ці мала,
Ды толькі нэшта адзін раз
Бяда ў бары яго спаткала...
Во як казаў нам сам Тарас.

(Тутака ён, яго, сам заместа Тарас, Тараса).

Заместа „добры, бёлы, малы“, можам сказаць „такі, той“; заместа „пяты, дзесяты“—„той, гэны“ і г. д.

§ 54. Вось часьцёй ужываных займённы:

1. Асабовыя: я, ты, ён, яна, яно; мы, вы, яны.
2. Зваротныя: сябё і ся (мыю-ся).
3. Прыналежныя: мой, твой, свой, нашы, вашы. іхны і інш.
4. Паказальныя: гэты, гэны, той, такі, гэткі і інш.
5. Пытальныя: хто? што? які? каторы? чый? і інш.
6. Адносныя: тыя самыя, што пыталыныя, але бяз пытаньня.
7. Азначальныя: увесь, усякі, усялякі, кожны, сам, самы.
8. Неазначальныя: нэхта, нэшта, нэякі і нэйкі, нэчый, хтось, штось, хтосьці, нэякісь, чыйсь і інш.

9. Адмоўныя: ніхто, нішто, нічый, ніякі, ніводны і інш.

Увага. Займёньні я, мы называюцца займёньнямі першае асобы; ты, вы—другое, ён, яна, яно, яны — трэцяе.

Займёньні скланяюцца, а некаторыя маюць і рады: мой, мая, маё; нашы, нашая, нашае і інш.

§ 55. Асабовыя: я, ты, мы, вы, ён, яна, яно, яны.

Лік адзіночны.

Лік множны.

Н.	я	ты	мы	вы
Р.	мяне	цябе	нас	вас
Д.	мне	табе	нам	вам
В.	мяне	цябе	нас	вас
Т.	мною (ой)	табою (ой)	намі	вамі
М.	мне	табе	нас	вас

Лік адзіночны.

Лік множны.

Н.	ён	яна	яно	яны
Р.	яго	яе	яго	іх
Д.	яму	ёй	яму	ім
В.	яго	яе	яго	іх
Т.	ім	ёю (ёй)	ім	імі
М.	ім	ёй	ім	іх

§ 56. Сябе.

Н.	—	В.	сябе
Р.	сябе	Т.	сабою (ой)
Д.	сабе	М.	сабе

§ 57. Мой, твой, свой, чый.

Лік адзіночны.

Н.	мой	мая	маё
Р.	майго	мае (й)	майго
Д.	майму	маей	майму
В.	як Н. або Р.	маю	маё
Т.	маім	маёю (ёй)	маім
М.	маім	маей	маім

Лік множны.

Н.	маé	В.	як Н. або Р.
Р.	маіх	Т.	маймі
Д.	маім	М.	маіх

Так сама чый, чыя, чые́.

§ 58. Сам, сама, само.

Лік адзіночны.

Лік мн.

Н.	сам	сама	само	самі
Р.	самога	самаé (ой)	самога	самых
Д.	самому	самой	самому	самым
В.	самога	самую	само	самых
Т.	самым	самою (ой)	самым	самымі
М.	самым	самой	самым	самых

§ 59. Той, тая, тое.

Лік адзіночны.

Лік мн.

Н.	той	тая	тое	тыя
Р.	таго	таé (тэй)	таго	тых
Д.	таму	тэй	таму	тым
В.	як Н. або Р.	тую	як Н.	як Н. або Р.
Т.	тым	тэй (ою)	тым	тымі
М.	тым	тэй (ой)	тым	тых

§ 60. Хто, што.

Н.	хто	што	В.	каго	што
Р.	каго	чаго	Т.	кім	чым
Д.	каму	чаму	М.	кім	чым

§ 61. Увесь, уся, усё.

Лік адзіночны.

Н.	увесь	уся	усё
Р.	усяго	усяé (ей)	усяго
Д.	усяму	усей	усяму
В.	як Н. або Р.	ую	як Н.
Т.	усім	усёю (ей)	усім
М.	усім	усей	усім

Лік множны.

Н. усé	В. як Н. або Р.	} для ўсіх р.
Р. усіх	Т. усімі	
Д. усім	М. усіх	

§ 62. Такія займённы, як нашы, гэны, кожны, які, акі і інш., скланяюцца як прымёты: напы, нашага, напаму і г. д.

§ 63. Увагі аб розных склонах.

1) Побач з формамі роднага склону адз. л. муж. і ніякага р. на — о (каго, чаго, яго і інш.) ужываюцца і формы на — а (кагà, чагà, ягà, тагà, усягà; чыйгà, майгà, твайга, свайга, а таксама слоў зложаных з гэтых займённяў: сагàньня, сягàлета).

2) У творным склоне ж. р. формы на — ою, ёю звычайней у беларускай мове за кароткія формы на — ой, ёй.

3) Побач з формамі нашы, нашая, нашае ўжываюцца скарачаныя наш, наша, наша.

§ 64. Задача. Праскланяй:

Мой добры конь, гэты самы замок, сам гаспадар, увесь хлёб, усялякая работа, сама гаспадыня, тая прыгожая краска, гэтае дзіця, маё дабро, чыё пяро, хто такі, што такое.

Дзеяслоў.

§ 65. Дзеясловам называецца такое слова, што азначае стан (ляжаць, сядзець, спаць) або дзеянне*) (браць, рубачь).

Дзеяслоў змяняецца ў часе, ліку і асобе.

§ 66. Часоў — тры: цяперашні, прошлы і будучы.

Напр.: я пішу (цяпер. час)
я пісаў (прошлы час)
я буду пісаць } будучы час
я напішу

Лікі — два: адзіночны і множны.

Напр.: я пішу, ты пішаш, ён, яна, яно піша (лік адз.); мы пішам, вы пішаце, яны пішуць (лік мн.).

*) Дзея гэтага і называецца дзеясловам.

Асобы — тры: першая, другая і трэцяя.

Напр.: я пішу, мы пішам (1-я асоба); ты пішаш, вы пішаце (2-я асоба); ён, яна, яно піша, яны пішуць (3-я асоба).

§ 67. Зьмёна дзеяслова ў часох, ліках і асобах называецца спражэньнем.

Пры спражэньні дзеяслоў зьмяняецца на тры лады: абвэстны, загадны і ўмоўны.

Абвэстны лад „абвяшчае“ што было, што ёсьць і што будзе: хадзіў, хаджу, буду хадзіць і г. д.

Загадны лад выражае „загад“ або просьбу, покліч, прасьцярату ці што падобнае: нясі, зьмілуйся, бараніце, не паваліся і г. д.

Умоўны лад паказвае, што дзеянне залежыць ад нейкае ўмовы: я зробіў-бы, пайшоў-бы і г. д. (каб хацеў, каб мог).

§ 68. Дзеясловы бываюць двух трываньняў: закончанага і незакончанага. Закончанае адказвае на пытаньне *што зробіць?* (прыйсьці, прынясьці, прачытаць, напісаць і г. д.); незакончанае — на пытаньне *што робіць?* (ісьці, чытаць, пісаць і г. д.).

§ 69. Некаторыя дзеясловы могуць мець розныя *станы*, б'ю, біты, б'юся; роблю, роблены, роблюся; мыю, мыты, мыюся і г. д. Усё гэтыя дзеясловы маюць тры станы: *дзэйны* (або актыўны), *залежны* (або пасыўны) і *сярэдні*.

Дзэйны стан паказвае, што нейкая асоба або рэч сама нёшта „дзёць“ і яё дзеянне пераходзіць на другую рэч: куля *разьбіла* вакно, майстры *будуюць* дом і г. д. (разьбіла, будуюць — дзэйны стан). Пасьля дзэйнага стану можна паставіць пытаньне *каго? што?* (вакно, дом).

Калі-ж скажам: вакно *разьбіта* куляю, дом *будуецца* майстрамі, то будзем мець залежны стан. Пры ім стаіць пытаньне *кім? чым?* (куляю, майстрамі).

Сярэдні стан складаецца з дзэйнага і займя—ся і азначае або *зваротнае* дзеянне (мыюся, чашуся — мыю сябе, чашу сябе) або *супольнае* (цалуюся, сустракаюся — з кім? з чым?).

Ад іншых дзеясловаў нельга тварыць розных станоў: баяцца, сьмяяцца, ісьці, спаць і шмат падобных *).

§ 70. Такія формы, як лётаць, сядзець, ламаць, пава-ліцца, задумацца, магчы, сячы і інш. (на пытаньне *што робіць?* называюцца *неазначальнымі формамі* **). Яны не азначаюць ні часу, ні ліку, ні асобы, толькі паказваюць названьне дзеяньня ці стану.

Увага. Побач з формамі на — *ць* ужываюцца формы на *ці*: лётаці, ламаці, хадзіці, задумаціся, валіціся і г. д.

§ 71. Цяперашні час для кожнае асобы абодвух лікаў мае асобныя канчаткі, напр.: няс-у, няс-эш, няс-э(ць), няс-ём, няс-іцё, няс-уць; стаю, ста-іш, ста-іць, ста-ём, ста-іцё, ста-яць.

Дзеясловы, што маюць у канчатку 2 ас. адз. ліку — *эш*, а ў 3 ас. мн. л. — *уць* (юць), належаць да першага спражэньня, напр.: няс-эш, таўч-эш, няс-уць, таўк-уць; будз-еш, каж-аш, буд-уць, каж-уць (не пад націскам у мягкім складзе *е*, у цьвёрдым *а*).

Тыя дзеясловы, што маюць у 2 ас. адз. л. — *іш*, — *ыш*, а ў 3 ас. мн. л. — *аць*, — *яць*, належаць да другога спражэньня.

§ 72. Першае спражэньне.

1). Асабовыя канчаткі пад націскам.

Лік адзіночны.

1 ас.	няс-у	п'як-у
2 ас.	няс-эш	п'яч-эш
3 ас.	няс-э(ць)	п'яч э(ць)

Лік множны.

1 ас.	няс-ём	п'яч-ом
2 ас.	няс-іцё	п'яч-ыцё
3 ас.	няс-уць	п'як-уць

2) Асабовыя канчаткі не пад націскам.

Лік адзіночны.

1 ас.	дума-ю	каж-у
2 ас.	дума-еш	каж-аш
3 ас.	дума-е(ць)	каж-а(ць)

*) аб іх можна было-б сказаць, што яны ніякага стану.

**) інакш неазначальным ладам.

Лік множны.

1 ас.	дума-ем	каж-ам
2 ас.	дума-еце	каж-аце
3 ас.	дума-юць	каж-уць

§ 73. Другое спражэньне.

1) Асабовыя канчаткі пад націскам.

Лік адзіночны.

1 ас.	сядж-у	крыч-у
2 ас.	сядз-іш	крыч-ыш
3 ас.	сядз-іць	крыч-ыць

Лік множны.

1 ас.	сядз-ім	крыч-ым*)
2 ас.	сядз-іце	крыч-ыце
3 ас.	сядз-яць	крыч-аць

2) Асабовыя канчаткі не пад націскам.

Лік адзіночны.

1 ас.	пал-ю	гавар-у
2 ас.	пал-іш	гавор-ыш
3 ас.	пал-іць	гавор-ыць

Лік множны.

1 ас.	пал-ім	гавор-ым
2 ас.	пал-іце	гавор-ыце
3 ас.	пал-яць	гавор-аць

Увага. Здараюцца і такія формы, як гоне, гавора, падобна да будзе, скажа і г. д.

§ 74. Прошлы час.

Лік адзіночны.

1 ас.	я	}	нёс, нясла, нясло
2 ас.	ты		
3 ас.	{ ён	}	вёў, вяла, вяло і г. д.
	{ яна		
	{ яно		

Увага. Часамі здараецца час *запрошлы*: я быў пры-нёсшы, зробіўшы, пайшоўшы і г. д. (пёрш, чымся што другое здарылася).

*) або: сядзём, баёмся, крычóm, маўчóm і г. д.

§ 75. Будучы час.

Мае дзв'я формы: *простую і складаную*: *) я зроблю, я буду робіць.

Простая форма спрагаецца так сама, як цяперашні час. Напр.: я зроблю, ты зробіш, ён зробіць; мы зробім, вы зробіце, яны зробіць.

Складаная форма зложена з будучым часам ад „быць“ і неазначальнай формай таго слова, што спрагаецца:

Лік адзіночны.

я буду
ты будзеш
ён будзе

робіць

Лік множны.

мы будзем
вы будзеце
яны будуць

робіць

Увага. Здараецца час *прадбудучы*: я буду пайшоўшы, буду ўстаўшы і г. д. (пёрш чымся што другое зробіцца).

§ 76. Загадны лад.

I Лік адзіночны.

- 1 ас. — — — — —
- 2 ас. няс-і бяр-ы
- 3 ас. хай (няхай) няс-ё(ць), бяр-э(ць).

Лік множны.

- 1 ас. няс-ёма, бяр-эма**)
- 2 ас. няс-ёце бяр-эце
- 3 ас. хай (няхай) няс-уць, бяр-уць

II Лік адзіночны.

- 1 ас. — — —
- 2 ас. бразьні
- 3 ас. хай бразьне

Лік множны.

- бразьнема
- бразьнеце
- хай бразнуць

III Лік адзіночны.

- 1 ас. — —
- 2 ас. чуй лі
- 3 ас. хай чуе хай ліё

Лік множны.

- чуйма лійма
- чуйце лійце
- хай чуюць хай ліюць

*) дзеясловы закончанага трывання маюць будучы просты: пайду, зроблю; незакончанага — будучы складаны: буду хадзіць, буду робіць.

**) могуць уживацца і формы: нясём, бярэм і г. д.

IV Лік адзіночны.

Лік множны.

1 ас. — —

кіньма ёжма

2 ас. кінь ёж

кіньце ёжце

3 ас. хай кінэ хай ёсьць

хай кінуць хай ядуць

Другая асоба адзіночнага ліку мае канчаткі:

I. *і, ы* пад націскам — нясі, хвалі, калі, мані, мялі, сушы, бяры, памажы, валачы і інш.

II. *і* не пад націскам — вымі, бразьні, пісьні і інш.

III. *й* пасля галоснага — дай, гуляй, мей, чуй, стой, крый, мый, шый і інш. (формы *лі, ві, бі, пі* заместа *лій, вій, бій, пій*).

IV. Зычны мягкі і ацвярдзеўны — кінь, сядзь, лёзь ёж, рэж, калéch, скоч, роб, прамоў, саромся і інш.

Калі да гэтых формаў даставім канчатак — *ма* (або *м*), то дастанем 1-ю асобу мн. ліку; калі даставім — *це*, то дастанем 2-ую асобу мн. ліку. Пры гэтым у дзеясловах, як нясі, бяры (бач I), бразьні (бач II) трэба змяніць *і* на *е, ы* на *э*: нясі, нясе́ма, нясе́це; бяры, бярэ́ма, бярэ́це, бразьні, бразьне́м (ма), бразьне́це і г. д.

Трэцяя асоба складаецца з *хай* або *няхай* і трэцяе асобы цяпер часу: хай ён кажа, хай яны кажуць.

§ 77. Умоўны лад дастанем, прыстаўшы частку *бы* або *б* да прошлага часу: я пашоў-бы, зробіў-бы, прынёс-бы і г. д.

§ 78. Некаторыя дзеясловы зрастаюцца з зваротным займёньнем — ся: мыцца (мыць - ся), вучыцца (вучыць - ся) і інш. Пры спражэньні займа дадаецца да слова: *мыюся, мыешся* і г. д. Толькі ў 3 асобе канчатак *ць-ся* зьліваецца ў *цца**): ён мыецца, яны мыюцца.

§ 79. Ад дзеяслова можна вывесці другія часьціны мовы: дзеяслоўнае імя (стварыць—стварэньне), дзеяслоўную прымёту (чытаць—чытаючы (й), чытаючая, чытаючае; чытаўшы (й), чытаўшая, чытаўшае; чытаны, чытаная, чытанае) і дзеяслоўнае прыслоўе (сяджу чытаючы, прыду прачытаўшы).

*) Калі перад — *ца* стаіць зычны, то пішацца адно *ц*: здасца, ад'ёсца і г. д.

Дзеяслоўнае імя скланяецца так сама, як і кожнае другое імя: стварэння, стварэнню і г. д.

Дзеяслоўная прымета мае рады і скланяецца як прымета: чытаючы, чытаючая, чытаючае, чытаючага, чытаючаму і г. д. Але побач з гэтым яна мае часы, як дзеяслоў: цяперашні (чытаючы, ая, ае) і прошлы (чытаўшы, ая, ае; чытаны, ая, ае).

Увага. Формы на—учы,—ючы—ўшы больш стара-сьвёцкія і кніжныя. У жывой мове ня скажуць, напр., „ад чытаючага чалавёка можна шмат вымагаць“, але „ад чалавёка, што чытае, можна шмат вымагаць“. У жывой мове скланяюцца толькі формы дзеяслоўнае прыметы на — ены і—ты: зроблены, зробленага, зробленаму і г. д.; біты, бітага, бітаму і г. д.; бітая, бітае, бітай і г. д.

Дзеяслоўнае прыслоўе мае два часы—цяперашні (чытаючы, лётаючы, пішучы, ходзячы, робячы) і прошлы (чытаўшы, лётаўшы, пісаўшы, хадзіўшы, робіўшы). Дзеяслоўнае прыслоўе не скланяецца і не спрагаецца*).

§ 80. Дзеясловы есьці, даць, быць маюць асобнае спражэнне.

Лік адзіночны.

1 ас. ём дам

2 ас. ясі дасі

3 ас. ёсьць дасьць

Лік множны.

ямо**) дамо

ясьцё дасьцё

ядуць дадуць

„Ём“—гэта цяперашні час, „дам“—будучы час.

„Быць“ мае ў цяпер. часе толькі форму 3-е асобы адзін. ліку: ёсьць (або кароткае—ё). Будучы час: буду, будзеш, будзе і г. д.

Загадны лад: ёж, дай, будзь; хай ёсьць, хай дасьць, хай будзе; ёжма, дайма, будзьма; ёжце, дайце, будзьце; хай ядуць, дадуць, будуць.

Другія формы складаюцца звычайна.

§ 81. Задача 1. Праспрагай у цяперашнім часе і ад-дзялі рыскаю асабовыя канчаткі дзеясловаў:

*) З чаго і падобна да прыслоўя.

**) Побач з формамі ямо, дамо, ясьцё, дасьцё, маем—ядзём, дадзём, ядзіцё, дадзіцё.

Жну, цягну, бяруся, тачу, лаўлю, гарую, цягаю, сушуся, валакуся, таўку, мушу, люблю, сяджу, бягу, магу, даю (даіць), даю (даваць), гнаю, гаю, строюся, крою, паю, пяю, мыюся, крыю, выю, шыю, лію, вію, б'ю, п'ю, гавару, варуся.

2. Праспрагай у будучым часе:

Пісаць, караць, гудзець, гутарыць, зваць; перамяніць гэтыя дзеясловы так, каб можна было ад іх стварыць будучы прасты (напісаць—напішу і г. д.).

3. Праспрагай у прошлым часе:

Нясьці, вязьці, плясьці, ісьці, сячы, таўчы, пячыся, кусацца мець.

4. Напішы гэтыя дзеясловы ў умоўным ладзе.

5. Напішы ў загадным ладзе:

Хваліцца, калоць, сушыцца, браць, памагаць, валачы, даць, мець, біцца, піць, кінучь, калёчыць, прамовіць, сароміцца.

Прыслоўе.

§ 82. Прыслоўе ёсьць нязьмэнная часьціна мовы, што азначае розныя акалічнасьці: мэйсца, часу, прычыны, спосабу дзеяньня.

Паводлуг гэтага прыслоўі дзеляцца на прыслоўі:

мэйсца (на пытаньне—гдзё?): там, туды, адтуль, адкуль, гэтта, гэнам, вун, блізка і інш.

часу (на пытаньне—калі?): цяпэрака, сёньня, лётась, па-заўчора і інш.

прычыны (на пытаньне—чаму?): таму, чаму і інш.

спосабу дзеяньня (на пытаньне—як?): добра, хутка, глыбака, вельмі, дужа і інш.

§ 83. Большасьць прыслоўяў — гэта акасьцянёўшыя формы зьмэнных часьцёў мовы: імя, прымёты, займа, чысла, дзеяслова.

Вось некаторыя прыслоўі ад розных склонаў:

1) добра, борзда, сьцюдзена і г. д., вось, як, так, колькі, толькі, нельга, лётась, зараз, упэрад, назад, уздоўж, удоўж,

удаўжкі, ушыркі, увышкі, увэлькі, насустрэчу, наўзавады, на-
цямкі, нацянькі і інш.—усё гэта формы назоўнага і вінав.
склону.

2) сёлета, сёння, (сяго-дня), учора, заўтра, зраньня,
змалку, здалёку, дагары, звонку і інш.—формы родн. склону.

3) памалёньку, пабеларуску і інш.—формы дав. склону.

4) разам, часам, сілком, кумілем, пехатой і інш. — фор-
мы твор. склону.

5) балазё, годзе, запраўды, наадзіноцы, потым, улётку,
узімку, папацёмку, паасобку, напотым, уваччу, вонках і інш.—
формы меснага склону.

Прыслоўі ад дзеясловаў: няма, нямаш (ня мае, ня маеш),
загадзя, наўмысьля, адумысьля, спакваля (пачакаўшы), мусіць,
відаць, можа, дзякуй, маўляў і інш.

Шмат прыслоўяў мае сваё асобныя прыслоўныя кан-
чаткі (ды, -дэю, -ма, -мі, -ль, -лі, -ка, -ку, -кі, -оў, -чы, -ча
і інш.): куды, туды, усюды, тады, заў ёды; кудэю, тудэю,
сюдэю; кудэма, сюдэма; бягма, ляжма, дарма, тойма; вельмі;
адкуль, пакуль, дасюль, скуль; калі, ніколі: тутака, тамака,
тутачка, тамачка, цяпэрака, ёсьцека, нямашака, толькі, коль-
кі, гэталькі, далоўкі; дамоўкі; далоў, дамоў; надоячы; апрача,
абэруч, насустрэч, некалісь, дзесь, калісь, некалісьці, дзесьці,
калісьці; паадноўчы, двойчы, тройчы і шмат інш.

§ 84. Некаторыя прыслоўі маюць ступені прыраўна-
ваньня і зьмяняюцца так, як прыметы, ад якіх яны выво-
дзяцца: зялёна, зелянэй, найзелянэй.

Вось прыслоўі, што маюць няправільныя ступені пры-
раўнаваньня:

добра—лёпш, ляпэй; найлёпш, найляпэй;

блага—горш, гарэй; найгорш, найгарэй;

многа, шмат—больш, балэй; найбольш, найбалэй;

мала—мэнш, мэней; наймэнш, наймэней.

§ 85. Задача. Перапішы і падзялі вышэй пералічаныя
прыслоўі (§ 83) на месныя, часоўныя і г. д.

П р ы й м я.

§ 86. Прийма азначае залёжнасьць паміж рэчамі або кірунак дзеяньня: кніжка ляжыць *на* сталё, вучань падыйшоў *да* дошкі і г. д.

Прыйма ня ўжываецца само па сабе, а найчасьцэй пры імі (дзеля чаго і называецца прыйма): *на* сталё, *пры* сталё, *над* сталом, *з-за* стала і г. д.

Але прыйма можа стаяць і пры іншых часьцінах мовы.

Прыйма стаіць найчасьцэй пры адным склоне, радзёй пры двух або трох, напр.:

пры родн. — без, для, дзеля, да, з-за, з пад, каля, апрача, у і інш. (без работы, для сусёда, дзеля сьвята, да хаты, з-за вугла, з-пад хаты, каля лугу, апрача таго).

пры дав. — к: к хаце, к лёсу (але часьцёй кажацца да хаты, да лёсу).

пры він. — пра, праз, цераз, скрозь, заместа, наўпроці і інш. (кажу пра тое, згінуў праз сваю нядбаласьць, ішоў цераз поле, скрозь хмары цёмныя).

пры твор. — над: над зямлёй.

пры мёс. — пры, па (пры дарозе, па лясох, па дарогах і г. д.).

пры він. і тв. — за, пад, перад, прад і інш. (за яго, за ім, пад стол, пад сталом, перад дом, прад дом, перад домам, пад домам).

пры він. і мёс. — у, на, аб і інш. (у лёс, у лёсе, на стол, на сталё, кінуць аб стол, гаварыць аб сталё).

пры род., він. і мёс. — з (вярнуўся з работы, сабака ўвелькі з ваўка, з сахою).

§ 87. Шмат у якіх словах прыйма так цёсна зраслося з асновай, што слова без яго зьмяняе або зусім траціць сваё значэньне. падарожны, пераход, прывычка, (але — ход, — дарожны значыць нешта другое, а вычка нічога ня значыць).

Некаторыя прыймёньні зусім ня ўжываюцца асобна: уз-, раз-, вы-, пера-, су-, пра-, па- (уздых, усход, разбор, расход, выгнаць, выйсьці, пераехаць, сусёд, прадзед, пасынак).

З дзеясловам прыйма заўсёды злучаецца ў вадно непадзельнае слова: дагнаць, прамяніць, перакінуць, падыйсьці, прыдумаць, засумаваць, падгадаваць, наляцець, абхапіць, згаварыцца, сьцягнуць, узыйсьці, успомніць, разагнаць, раздаць, і асказаць, выдумаць, пераняць, сустрэць і г. д.

Так сама з прыслоўем: запраўды, пазалётась, зараз, напавёр, уздоўж, спадысподу, даволі, паасобку, потым і г. д.

§ 88. Задача. 1) Напішы прыклады на тыя прыімёньні, што ня ўжываюцца асобна (уз-, раз- і г. д.).

2) Напішы такія імёньні, што зложаны з прыімёньнямі: за, да, уз, раз, без, з, прад, су, пра, на, ад, вы, пад, аб (за-саўка, успамін і г. д.).

З л у ч.

§ 89. Злуч злучае розныя словы ў думцы або розныя думкі: былі ў іх сын і дачка; ня мей сто валоў, а мей сто другоў.

Вось найчасьцёй ужываныя злучы: і, а, але, жа, абы, або, альбо, аж, ажно, ані, адно, няхай, хай, бо, да, ды, дык, аднолька-ж, навет, хіба, ці, няўжо, чымся, прынамся, хоць хаця, такі (ткі), калі, каб, чаго, чаму, таму, нашто, зашто, затое, затым, быццам, не, ні і шмат іншых.

Як можна бачыць у значэньні злучоў часта ўжываецца займя — што, чаго, чаму, такі і інш., часамі з прыімёньнямі — зашто, затое, нашто, натоё і інш.

Некаторыя злучы выводзяцца з дзеясловаў: бадай (багдай — бог дай), быццам (ад „быць“), хай, няхай, хоць, хаця і інш.

У значэньні злуча могуць ужывацца так сама прыслоўі: калі, аднолька, прынамся і інш.

Задача. Падчыркнуць злучы:

Пуста ў лузе, толькі стагі парыжэўшыя стаяць, ды шпакі каля дарогі цэлы дзень адно крычаць. Бачыш, быццам чалавек, вёкам малады. Жніво ярнае—гэта ўжо восень і, як той кажа, работак восем. А як надойдзе ўжо Пакрова, то не наёсца ў полі карова, бо ўжо золкі вётрык павее, трава паожукне і па-

чарнее. Часам, як у полі з коньмі начуеш, пяючы «восень» дзяўчат пачуеш і, сказаць праўду, дык, мой ты браце, ад гэнай песьні за сэрца хваце, бо яё тая працяжная нота, хоць сьлёзы гоніць, слухаць ахвота.

К л і ч.

§ 90. Кліч выражае ўчуцьцё або паказвае розныя зыкі, да якіх чалавек сваім голасам хоча прыпадобніцца, напр.: учуцьцё болю, радасьці, здзіўленьня: ай, аей! ого-го! ага! ах! ох! ух! а-ха-ха і г. д.; шшш! гаў-гаў-гаў! курняў! іга-га-га! ау-ау-ау! і інш.

Каб паказаць, што нешта канчаецца ў адзін момэнт, ужываюцца асобныя формы клічу ад дзеяслова: хап, брык, бэнц, бох, бабух, хлюпсьць, грук, стук, бахець, хапець, мяль-кець, піхець, грымоць і інш.

III.

Падзёл слова.

§ 91. Карэнь, канчатак, прыстаўка, устаўка.

Словы—насто́льнік, засто́льны, сто́льніца, сталаўнік, сталяр — маюць карэнь *стол*; словы — засьце́нак, прысьце́нак, сьце́нны, сьцяна — маюць карэнь *сьцен*; словы — лёс, лясун, ляснік, лесавік — маюць карэнь *лес* і г. д.

Каранёў дзяліць нельга.

Карэнь ёсць такая непадзельная часць слова, ад каторае можна тварыць другія родныя паміж сабою словы.

Сам па сабе карэнь можа быць часам асобным словам—стол, лёс; але найчасцей ён асобна зусім ня ўжываецца: сьцен-, лож-, вод- і г. д.

Каб пазнаць які галосны стаіць у карані, трэба зьмяніць слова так, каб націск прышоўся на галосны: засьце́н-ак, сьце́н-ны (хоць у такім разе, як сьцяна, чуваць а).

Зычныя так сама могуць зьмяняцца стоячы ў канцы караня: воўк—воўч-а, дуг-а—дуз ё, лаўк-а—лаўц-ы, гарох — гарос-е, нарог—нароз-е, дарог-а—дарожн-ы і г. д.

Пры скланеньні і спражэньні апошнія склады слова зьмяняюцца: стал-а, стал-у, стал-ом, стал-ё; стал-ы, стал-оў, стал-амі, стал-ох; маўч-у, маўч-ыш, маўч-ыць; маўч-ом, маўчыцё, маўч-аць і г. д. Гэтыя зьмённыя склады таго самага слова называюцца канчаткамі.

Тая нязьменная часць слова, што стаіць паміж каранём і канчаткам, называецца ўстаўкай: засто́ль-н-ы, засто́ль-н-ага, і г. д.; ляс-ун, ляс-ун-а і г. д.; гаспад-ар, гаспад-ар-а і г. д.

Кожная ўстаўка прыдае караню асобнае значэнне.

§ 92. Вось некаторыя ўстаўкі імя, прыметы і дзеяслова:

1) Устаўкі імённые:

ар. ец, ік, (ык), ок, цель, ыр, ун і інш. азначаюць нешта ажыўленае, дзейнае: гаспад-ар, стал-яр, знах-ар, куп-ец, хлап-ец; лясн-ік, муж-ык, язд-ок, вучы-цель, багат-ыр, ска-кун і г. д.

іч, овіч, евіч і інш. азначаюць патомкаў і фаміліі: Ба-біч, Богдан-овіч, Марцінк-ёвіч.

ць, асьць, ін(я), ын(я) і інш. азначаюць словы непрадметныя жан. р. — памя-ць, люб-асьць, веліч-ыня, глыб-іня і г. д.

л (а), ішч (а), -ышч (а), ств (о) і інш., для азначэння неажыўленых слоў ніяк. р.: мы-л-а, шы-л-а, вогн-ішч-а, пажар-ышч-а, хара-ств-о і г. д.

Некаторыя ўстаўкі прыдаюць слову павялічанае або памёншанае значэнне (павялічальныя і памяншальныя ўстаўкі) лап-ішч-а, лап-к-а.

Дужа часта памяншальныя ўстаўкі прыдаюць ласкавае значэнне слову: брат-к-а, сястр-ыц-а, лёц-ейк-а і шмат інш.

2. Устаўкі прыметныя:

к, ок, р, л, н, ав, ів, ат, іст, ав-ат, аньк, еньк, ан (ян), ов, ск і інш.—лёг-к-і, глыб-ок-і, шчод-р-ы, вёт-л-ы, вёр-н-ы, ласк-ав-ы, міласьл-ів-ы, зуб-ат-ы, зярн-іст-ы, бел-ав-ат-ы, добр-аньк-і, дараг-ёнък-і, мядз-ян-ы, ял-ов-ы, гаспадар-ск-і і г. д.

3. Устаўкі дзеяслоўныя:

ну — н — цяг-ну-ць, цяг-н еш;

і — е — хвал-і-ць, сядз-е-ць;

а — я — бр-а-ць, сё-я-ць;

ава — у*) — баран-ава-ць, баран-у-ю, гандл-ява-ць, гандл-ю-ю і г. д.

*) Як баран-ава-ць, баран-у-ю, дужа часта здараецца казаваць — расказую, перапісаваць — перапісую і г. д. Заместа перапісаваю, расказаваю або перапісваю, расказваю.

Тыя прыймёньні, што неразьдзельна зрасьліся з словам называюцца прыстаўкамі: на-стаўнік, па-ставіць, за-гадка, уз-рост, усь-цягнуць, пера-ход, а-сьцярожны, ад-біць, па-ма-лёньку, на-ўцёкі і г. д.

Карэнь злучаны з прыстаўкай і ўстаўкай называецца асновай слова. Такім парадкам пры скланеньні і спражэньні дадаём канчаткі да асновы слова.

Апрача слоў простых, што маюць толькі адзін карэнь, ёсьць словы складаныя, што маюць два карані: палу-дзень, поў-нач, пара-ход, люда-ёд, нач-лёг і шмат інш.

Задача. Падзялі на часьці і напішы карэнь кожнага слова:

Гародчык, вада, краска, лядоніха, мяцэліца, нядоля, Беларусь, беларускі, красавік, веснавы, мэсяц, плямёньнік, звада, вучыцель, вучыцелька, земляроб, панядзёлак, асьцярожны, лёташні. Няма служкі для пастушкі.

IV.

Праваніс.

§ 93. Праваніс дае нам правілы, як трэба пісаць у тых разох, калі пішацца ня так, як чуваць.

У беларускім правапісе трэба ведаць перад усім два найпершыя правілы: адно аб пісаньні галосных, другое — зычных.

Галосныя так пішуцца, як вымаўляюцца: сталы, валы, сыцяна, ласы і г. д. (а не сыцена, ласы, столы, хоць карані слоў: стол-, вол, сыцен-, лес-).

Зычныя, наадварот, пішуцца глédзячы на тое, які зычны ў карані, прыстаўцы ці канчатку: мёд, калодка, падтрымаць, мышыся і г. д. (а ня так, як чуваць — мёт, калотка, паттрымаць, мыесься — дзеля таго, што карэнь мёд-, колод-, прыстаўка — под, канчатак — ш*)

Ад гэтых правілаў здараюцца дзе-ня-дзё адступленьні.

§ 94. *Галосныя. Аканьне.* Галосны *о* можа быць толькі пад націскам; ва ўсіх іншых складох *о* замяняецца на *а*: дом, стол, гарод, водны, вокны, дабро, але дамы, сталы, гарады, вада, вакно, сэрца і г. д.

На *а* замяняецца і кожнае *э* ў цвёрдым складзе (пасля пвёрд. зыч.): (рака, цана, перамéна, кажаш (хоць пад націскам — э: рэкі, цэны, кажэце).

У *мяккіх* складох перад націскам *е* замяняецца ня *а* (*я*) не зяўсэды.

У трэцім, чацьвёртым і далейшых складох (лічачы ад націску да пачатку слова) *е* не замяняецца ніколі на *а* (*я*): верацяно, без верацяна; не выпускай і г. д.

*) Гэта відаць зьмяніўшы слова: мёду, калода, падыйсьці, мышы.

У другім складзе — толькі тады *е* замяняецца на *а* (*я*), калі ў першым няма *а*: лясунá, бядуна́, нявучо́ны, ня была́, бяз дзіцяці і г. д. Калі-ж у першым складзе ёсьць *а* (*я*), то ў другім пішацца *е*: цецярук, лесавік, не знайшла, не магу не хачу, без мяне і г. д.

У першым складзе заўсёды бывае *а* (*я*): бяда, дзяжа вяду, зялёны, няма, няхай, ня буду, бяз нас, бяз духу і г. д.

Увага. 1. Не і без у гэтым разе лічацца за склад таго слова, перад якім яны стаяць.

2. Склады тут лічацца ад націску да пачатку слова такім парадкам: ля(2)-су(1) на́ (су — першы склад, ля — другі). Так сама: без(4) ве(3)-ра(2)-ця(1)на́ і г. д.

У мягкіх складах *насяля* націску пішацца *е*: восень, возера, вёцерь, вучыцель, у хаце, у садзе, поле, лёцейка, сіняе (нёба), сіленькі, тое, думаеш, будзе і г. д.

3 гэтага правіла выключаюцца такія разы, як:

1) памяць, месьц, дзэвяць, дзэсяць, дзе *а* ў аснове, або дзе *а* канчатак імённыяў жан. р. (гаспадыня, паня, як зямля), або дзе *а* з *о*: дзэдзя*) (з дзэдзё) і інш.

2) формы роднага скл. адз. л. мужч і ніяк. р. на *а*: вучыцеля, вучня, поля, зэльля і г. д.

3) формы родн. скл. мн. л. усіх трох радоў на — *аў*: прыцеляў, зёмляў, гоняў і г. д.

4) формы дав., твор. і мёс. склону мн. л. ўсіх трох радоў на — *ам, амі, ах*: вучням, зёмлям, здарэнням, прыцелямі, зёмлямі, здарэннямі, прыцелях, зёмлях, здарэннях.

5) формы прыметаў назоўнага склону адз. л. жаноч. і ніякага роду: сіняя вада, добрая галава, сіняе мора і г. д.

6) формы родн. і давал. скл. прыметаў мужч. і ніяк. роду: сіняга, сіняму і інш. (як яго, яму).

7) родны склон прыметы жаночкага роду: сіняе воды, добрае кніжкі і г. д., (як яё, таё).

8) назоўн. і вінав. склон прыметы мн. л. ўсіх трох радоў: добрыя, зялёныя, чырвоныя, камённые і г. д.

*) але ў такіх старых формах, як вароцех, боцех, пішацца *е*.

9) формы 3 ас. мн. л. дзеясловаў 2 спраж.: ходзяць, носяць, водзяць і г. д.; так сама дзеяслоўная прымета і прыслоўе: ходзячы, водзячы, носячы і г. д. (бо яны выводзяцца ад 3 ас. мн. л.: ходзяць, носяць, водзяць).

10) займёньне — ся: робішся, гонішся і г. д.

Калі *е* пад націскам, то на ім трэба ставіць знак націску: хлёб, не́ба і г. д.*).

Такім парадкам, літара *ё* азначае выразны націснуты галосны, так сама як *о*: камя́ньне, голад.

Літара *е* азначае ненаціснуты гук або шырэйшы за *ё* (бліжэй да *а*), або вузейшы (бліжэй да *і*): у садзе, сіне́нькі.

Не, без, перад, пера і інш. падпадаюць пад агульнае правіла аб аканьні: няшчасьце, няволя, бяздомны, бязрадны, непачэсны, безгалосы, перадплата, перавоз і г. д. Так сама калі *не*, *без*, *перад*, *цераз* стаяць перад другім словам, але пішуцца асобна: ня дам, ня ве́даю, бяз хлёба, бяз нас, перад ім, не даве́даўся, без гаворкі і г. д.

Задача. Перапішы і заместа крыжыка пастаў *а* (*я*) або *э* (*е*).

Н× прывётна цер×з вокны ночка п×зіра×. Ціх× ў ха-
ц× — ўся самейка сьпіць ды спачыва×, натрудзіўшы добр×
рукі, нат×міўшы плёчы. Толькі матка з в×р×цэнц×м пры-
тулілась к пёчы і прадзе, прадзе кудзельку. Скач× в×ра-
цэнц×, а за ёй густы× цёні бэгаюць па сьцёнцы. На камінку
корч пыла×, злот×м іскры скачуць. За ваконц×м вец×р
ходзіць, глух× вёрбы плачуць. Зябнуць вёрбы на мароз×,
прытуліўшысь к стрэс×: сьнегам вец×р сyp× ў дзьвёры,
ходзіць шум па лёс×. І пад дэты шум трывожны дума× ста-
ра×, а ў сьлёд думкам н×спакойна вец×р падп×ва×.

Вучыс× н×бож×, вучэньн× памож× змагацца з н×дол×й,
з н×вол×й... Што мучыць с×гоньня, што думкі трывож×,
— зьбяжыць і н×прыйдз× ніколі.

Жаль згін×, як мара; н×будз×ш н×здарай, нідзе і ні
ў чым н×заблудзіш; ты праўду ў н×праўдзе, як сонца між
хмар×ў, спазна×ш, як цём×н н×будз×ш.

*) такія словы, як *перад*, *цераз*, *але*, *без*, *дзея*, свайго націску ня маюць, становячы быццам часць таго слова, перад якім яны стаяць, дзея гэтага над імі ня ставіцца знак націску: перад на́мі, цераз хату, але так нельга, бяз нас, дзея таго і г. д. Калі-ж *але* азначае пацьвярджэньне, то яно мае націск: ці ў цябе мая кніжка? — але.

Така× прынука, як праца й навука, ці-ж мож× нам сіл не дадаці? З такімі с×брамі, знай, будз× н× штука і гор× сваё зваяваці.

Навука дае ч×лавэку розум. Чужым розумам век н× п×р×жывэш. В×ўка ногі кормяць.

§ 95. У *чыслах* аканьне правэ́дзена ня поўна. Чыслы складаныя пішуцца так, як кожная часьць, калі яна ўжываецца асобна: семнаццаць, восемнаццаць, шэсьцьсот, восемсот і інш. Толькі шаснаццаць мае *а* заместа *э*, што чуваць у слове шэсьць. Парадкавыя маюць такі галосны, які ў лічным: дзевяць—дзевяты; дзэсяць дзесяты і г. д.

§ 96. Галосныя ў канчатку дзеясловаў 1-га і 2-га спраж. Калі націск прыходзіцца на канчатак, то галосныя, будучы пад націскам, чуваць ясна і заўсёды аднолькава.

1 спраж. Няс-у, няс-эш, няс-э(ць), няс-ём, няс-іце, няс-уць, бя-р-у, бя-р-эш, бя-р-э, бя-р-ом, бя-р-ыце, бя-р-уць.

2 спраж. Сядж-у, сядз-іш, сядз-іць, сядз-ім, сядз-іце, сядз-яць; маўч-у, маўч-ыш, маўч-ыць, маўч-ым, маўч-ыце; маўч-аць.

Тутака трэба заўважыць толькі тое, што, калі націск на канцы, то ў 2 асобе мн. л. дзеясловы абодвух спражэнняў маюць у канчатку *і*, *ы*: нясіце, бярыце, так сама, як сядзіце, гарыце.

Калі-ж націск не на канцы, то ў першым спраж. маем *е* (пасля цвёрдых *а*), у другім *і* або *ы*: думаеце, кажаце; носіце, гаворыце і г. д.

Калі націск прыходзіцца на канчатак, то адразу відаць, якое спражэнне: ідэш, сядзіш, гарэш, маўчыш і г. д. Тутака ясна, што пісаць.

Але калі націск ня прыходзіцца на канчатак, то тады трэба глядзець, што стаіць у канчатку неазначальнае формы. Калі стаіць *і* або *ы*, то гэта дзеяслоў 2-га спраж.*), і ўсюды трэба пісаць *і*, *ы*, а ў 3 ас. мн. л. *а*: маліць—моліш, моліць, молім, моліце, моляць; варыць,—варыш, вàрыць, вàрым, вàрыце, вараць. У праціўным разе, гэта дзеяслоў 1-га спраж.

*) Але ў такіх, як кры-ць, мы-ць, вы-ць, шы-ць, ры-ць, *ы* адносіцца да караня: гэтыя дзеясловы 1-га спраж. — крыеш, крые, крыем, крыеце, крыюць, мыеш, мые, мыем, мыеце, мыюць і г. д.

і ўсюды трэба пісаць *e* (у цвёрдым складзе *á*), а ў 3 ас. мн. ліку *уць*: ведаць—ведаеш, ведае, ведаем, ведаюць; казаць — кажаш, кажа, кажам, кажаце, кажуць.

Дзеяслоўныя прыметы і прыслоўі выводзяцца ад 3 асобы мн. л., дзеля чаго ў першым спраж. канчаюцца на — *учы*, — *ючы*, у другім на—*ачы*,—*ячы*: яны кажуць, мыюць — кажучы, мыючы, яны гавораць, стаяць—гаворачы, стоячы.

Аб формах загаднага ладу бач вышэй § 76.

Увага. Калі націск на канчатку, то ў дзеясловах 2-га спр. ў форме 1-ае асобы мн. ліку побач з формамі на *ім*, *ым* могуць ужывацца формы на *ём*, *ом*, як у 1-ым спраж.: стаім, сядзім, маўчым, крычым і стаём, сядзем, маўчом, крычом і г. д.

Задача. Перапішы і замяні крыжыкі літарамі:

Карагоды зорак у гары міга~~х~~ць, а ў нізе сьняжынкi срэбрам адліва~~х~~ць. Маці свайго сына цёшыць, забаўля~~х~~. Ты мне раскаж~~х~~ш, як будз~~х~~це робіць. Касцы п'ялі апра~~х~~чыся на пракосах. Цярпёньнем і працай горы перанос~~х~~ць. Падзяр~~х~~це рызьзё на істужкі і сатчэче рызоўку. Расчын~~х~~це дзвёры. Развёйс'я туман, расплыв~~х~~цес'я хмары! Жалем сьціска~~х~~цца грудзі. На Саракі мужык пыта~~х~~цца ці далёка да ракі. Калі не наеўся, то і не наліж~~х~~шся. І сава сваё дзёці хвал~~х~~ць. Кінь прад сабой, знойдз~~х~~ш за сабой. Цыган, як галé~~х~~, то сьмялé~~х~~. Голад і холад муч~~х~~ць людзéй. Калі ма~~х~~ш гаруд жыта—будуйся. Новае сiта на калку вісіць, а старое пад лаўкай наваля~~х~~цца.

§ 97. Звонкія зычныя на канцы слова і перад глухім страцілі сваю звонкасць. Але хоць і чуваць боп, лёт, лотка, дзяцька, мох, лёгка, дошч і г. д., аднолька-ж пішам боб, лёд, лодка, дзядзька, мог, лёгка, дождж і г. д. (бо ў другіх разох, зьмяніўшы слова так, каб пасля яго стаяў галосны, знойдзем бобу, лёду, лодачка, дзядзіна, магу, лёгенькі, дажджу і г. д.

Так сама трэба пісаць і прыімённы ад, пад, над, прад, перад незалежна ад таго ці яны пішуцца разам з якім словам ці асобна: ад хаты, адхінуць, пад сонцам, падцягнуць, над хатай, надхадзіць, пад сталом, прадстаўнік і г. д.

Усё прыімённы, што канчаюцца на *з*—*з*, без, уз, раз,—калі яны пішуцца з якім словам разам, то перад глухім зычным (*п, т, ц, ч, х, с, ш*) замяняюць *з* на *с*, а перад звонкім

пакідаюць з: схадзіць, усхадзіць, расьпіць, але — згівуць, бяздомны, узгадаваць, разьбіць і г. д. Значыцца тутака трэба пісаць, як чуваць.

Але калі з і без пішуцца асобна, то ніколі з на с не замяняецца: з хаты, бяз хлеба і г. д. Так сама пішацца і цераз: цераз ток.

Задачка. Перапіты і заместа крыжыка пастаў літару.

У гародзе расьцё бо×. Цэ× вісіць у гумне. У Адама высокі ло×. Ло× яго ла×кай па пляхох. Поўная лу×ка збожжа. Хлё× на сталё, рукі сваё. Важыш на ры×ку, важ і на юшку. Не адарві поча×кі ад калыскі

Іду па кла×цы. Мё× сало×кі. Сабака зьнюхаў сьлё×. А×кла× ня йдзе ў ла×. Ты бра× мой, ёж хлеб свой. Гэта квё×ка не для твайго носу. І я быў калісь мола×. У каваля цяжкі мола×. Улётку люблю цябё, дзётку, а зімой зьём хлеб з свіньнёй.

Сёлета гарох стручны. Адзін наро× прытупіўся. У медзьвядзя ёсьць бяро×. Для цяляці адгароджаны кату×. Пасту× сьцяро× авечкі. Мнё лё×ка на сэрцы. Ён ёдзе ўлё×цы. Начлёжнікі паехалі на начлё×. Якая дра×кая дарога. Ты мо× дзёрці мо×.

У Слуцку ўсё палю×ку. А×дай сваё грама×кай справе. Слу×кія паясы вельмі харошыя. Тутака былі ваяво×кія папалцы. Пола×кія князі — беларускія. Навагру×кі і Ашмянскі павёты—сумёжныя між сабой. Ксён× паехаў да хворага. Купё× купіў лён.

Лё× падняў гэты камень. У восень капаюць рэ×ку. Хвалько нахваліцца, а бу×ка набудзецца. Ба×кі гадуюць дзяцёй. Мё× дастаюць з зямлі. Ня ва×цеся, людзі, бо ўсім блага будзе.

На страсё мох выра×, на моху бяро×ка, мілей свая хатка, як чужая вё×ка. Бёгала лі×ка каля лёсу блі×ка. Бабуля ўмее ра×казаваць цікаўныя ка×кі. Вось улё× у густы лё×! Пола× прымерз да сьнегу. Бэ× пахне. Кожны бё× цягне ў лё×. Зьлё× з таго дрэва. Гу× крычыць на дварэ. У драбіне зламалася во×.

Каб ня ё×ка, не адзё×ка, дык была-бы грошай дзё×ка. Праз Беларусь істу×кай ліецца рака Нёман. Жнёйка ця×ка працуе. Пту×ка зачэпілася но×кай за волас сіла. Ля дарогі стаіць кры×. У краме прадавалі ры×. Пайшла гуляць качарэ×ка. Котка злавіла мы×ку. Калі ўзяўся за гу×, не кажы, што ня ду×.

На× хатай лётае каршун. Пера× імі пакланіся. Сноп а× снапа на дзьвё стапы. Жораў × цяплом, ластаўка × лістом. Па× табой каня забілі. Ра×мяні мнё грошы. Ра×капай

яму. Зоркі ра~~х~~спаліся на не́бе. Бацька ў~~х~~хапіўся, абуў боты і, ра~~х~~чыніўшы дзьвэ́ры, выйшаў на панадворак. Бе~~х~~добра ня будзе добра. Бя~~х~~ часу ня будзе квасу.

§ 98. Глухія зычныя перад звонкімі чуваць, як звонкія: казьба, прозьба, гарадзьба, пядзьдзесят і г. д. Тутака пішам ня так, як чуваць: касьба, просьба, пяцьдзесят (за тое, што маем касіць, прасіць, пяць).

Задача. Гарба, мала~~х~~ба і ка~~х~~ба—цяжкія работы. Наш дзед ужо слабы ў ха~~х~~бе. Прасі Бога, каб про~~х~~ба дайшла да не́ба. Дзядуля сядзіць на пры~~х~~бе. Ка~~х~~біт косіць сена. Мала~~х~~біты пайшлі дамоў. У капэ шэ~~х~~дзесят адзінак. Майму бацьку пя~~х~~дзесят шэ~~х~~гадоў.

§ 99. Перад мяжкімі зычнымі і ь з, с, ц, дз, зьмягчаюцца: зьняць, сьляза, цьвіцець, дзьвэ́, зьехаць і г. д. Толькі перад г, х, ж яны не зьмяняюцца.

Задача. Перапішы і заместа крыжыка пастаў з, с, ц, дз або зь, сь, ць дзь.

Купец зарабіў ~~х~~вэсьце рублёў. Маці ~~х~~хінулася над дзіцянем. ~~х~~віршня штось папсавалася. ~~х~~кінь гэтае рызьзё. У прочкі ~~х~~бірайся, а жыта сэй. Пустой птушкі пустыя й песьні. Вучань прачытаў ~~х~~вэ кнігі. Ні сьцяты, ні павешаны. Узімку ~~х~~вэры хаваюцца ў норы. ~~х~~ліна бывае зара~~х~~лівая. Ня рыпайце ~~х~~вярыма. Шкло якоесь ~~х~~мяннае. Яблыны ~~х~~вітуць бэлым ~~х~~вэтам.

§ 100. Злучэньні тц, чц чуваць як цц, а злучэньні тч, дч, як чч —

чуваць:

маццы

даццы

загаччык

пішацца:

матцы

даццы

загадчык

і г. д.

Злучэньне дс дае ў вымове ц, хоць пішацца дз —

чуваць:

люцкі

швэцкі

пішацца:

людзкі

швэдзкі

і г. д.

замэста:

людскі

швэдскі

Злучэньне тс даё ц —

чуваць і п шацця:

замѣста:

полацкі
брацкі
брацтва

полатскі
братскі
братсва

і г. д.

Злучэнні жс, зс даюць с —

чуґаць і пішацца:

замѣста:

боскі
францускі

божскі
французскі

і г. д.

У злучэннях стл і здн з'явіае т і д.

чуваць і пішанца:

замѣста:

пачэсны
позны
шчасны
шаснаццаць

пачэстны
поздны
шчастны
шастнаццаць

і Г. Д.

Злучэньне нн ужываецца ў тых прыметах, што створаны ад імённа, якое мае н у аснове: сыцяна—сыцённы, камень—камённы, вайна—ваённы, палатно—палацённы і г. д. Але там, дзе ў аснове няма н, пішацца адно н: шкло—шкляны, дрэва—драўляны, гэтак сама зроблены, пабэлены і г. д.

Злучэньне цц ўжываецца ў чыслах і дзеяслове: адзінаццаць, дванаццаць і г. д.; мыцца, сьмяяцца, ён мыецца, сьмяецца і г. д.

§ 101. Галосныя у і і дзеля складнасьці замяняюцца на ў і й, калі папярэдняе слова канчаецца галосным: было ў бацькі тры сыны, яна ўжо гайшла; ён яго й поіць і корміць, яна йдзэ і г. д. Але пасля зычнага у і і не замяняюцца на ў і й: я тут ужо даўно, ён у хаце; ён ідзе сюды, брат і сястра і г. д.

Ад гэтага правіла дзеля вёрша дужа часта адступаюць:

Чыстых хмарак валаконцы

Сталі у кружочак

Вышай лёсу, проці сонца
І сплялі вяночак.

§ 102. *Прыёмёньні з прыслоўямі пішуцца разам: упэрад, назад, насустрэчу, дагары, зраньня, запраўды, наадзіноцы, улётку, узімку, ураньні, увэчары, наасобку, уваччу, набеларуску, начэску, потым, загадзя, наўмысьля, спакваля, заўсёды, адкуль, дасюль і г. д.*

Так сама разам з прыслоўямі пішуцца не, ні і ўсё складаныя прыслоўі: ніколі, нідзё, нёкалісь, няма, абёруч, абыдзё, абыяк, ажно і г. д.

§ 103. *Злучок ужываецца ў гэтых разох:*

1) для злучэньня частак бы, б, жа, ж з папярэднім словам: добра было-бы, каму-б гэта даць, а мой-жа ты суседзька! ды куды-ж ты, дуб зялёны, пахінаешся?

Увага. Калі ж бы, б і жа, ж сходзяцца разам, то яны паміж сабой злучком ня злучаюцца: калі-ж бы мне пайсьці, вось быў-бы ж ты рады і г. д.

2) для злучэньня складаных прыёмёньняў *з-за, з-пад*—*з-за* стала, *з-пад* лому і г. д.

3) для злучэньня двух словаў, што азначаюць тую самую рэч—*узвёй-вэцер, вэцер-дуронік.*

4) у падвойных фаміліях — *Дуж-Душэўскі, Сьвятаполк-Мірскі, Дунін-Марцінкевіч і г. д.*

5) у складаных прыметах — *сьнёжна-бэлы, цёмна-сіні і г. д.*

§ 104. *Словы чужазёмныя, узятыя з чужога мовы даўно, пішуцца так, як гэта чуваць у штодзённым ужытку: літара, аканом, арганісты, паляруш, калідор, леварвэр, камісія і г. д.*

Словы чужазёмныя, што ўжываюцца ў кніжках і ў кніжнай мове і да народу не дайшлі або дайшлі нядаўна, пішуцца так, як у тэй мове, скуль яны ўзятыя: тэлеграф, тэлеграма, літэратура, монолог, тэатр, дынастыя, партыя, рэдакцыя, інспектар, дырэктар, рэдактар*) і г. д.

*) у такіх разох ар заместа ор пад уплывам беларускіх слоў на — ар: пісар, знахар і г. д.

Замéста падвойных зычных пішуцца простыя: каса, маса, тэлеграма, Фінляндыя, Голяндыя—а ня касса, масса, тэлег-
грамма, Гольляндыя, Фіннляндыя і г. д.

Чужазéмнае 1, перадаéцца мягкім **ль**, а ня цьвёрдым **л**
Лёндон, філэзофія, монолёг і г. д.

Трэба заўважыць правапіс у такіх разох, як рэдакцыя
нацыя, Францыя, рацыя; рэдакцыйны, нацыянальны, рацыя-
нальны, Голяндыя, Фінляндыя, Курляндыя.

V.

С к а з

§ 105. У мове кожнае слова ўжываецца не асобна, а ў звязку з другімі. Як вяжуцца паміж сабою словы ў мове паказвае навука аб сказе.

У мове мы выказваем словамі розныя думкі.

Думка выказаная словамі называецца сказам: *Пастух трубіць. Зоркі зігацяць на небе.*

Словы, з якіх складаецца сказ, называюцца часьцінамі сказа.

Часьціны сказау дзеляцца на асноўныя і даданыя.

Асноўныя часьціны дзвё: дзэйнік і сказьнік.

Дзэйнік паказвае асобу або рэч, якая нэшта дзэіць або з якою нэшта дзэіцца: *пастух* трубіць; *зоркі* зігацяць.

Увага. Вельмі важна заўважыць тое, што дзэйнік стаіць у назоўным склоне (адказвае на пытаньне—*хто?* *што?*): *пастух* трубіць, *трава* расьцэ, *яны* прыйшлі, *пяць* больш за чатыры і г. д.

Сказьнік паказвае, што ў сказе *кажацца* аб дзэйніку, або што дзэйнік дзэіць ці што з ім дзэіцца: *пастух* трубіць, *зоркі* зігацяць, *трава* зялёная і г. д.

§ 106. Даданыя часьціны сказау дадаюцца або да дзэйніка, або да сказьніка. Возьмем, напр., такі сказ: *Цікаўныя кніжкі ляжаць на паліцы. Тутака кніжкі*— дзэйнік, *ляжаць*— сказь-

нік; слова *цікаўныя* адносіцца да дзе́йніка (на пытаньне *якія* кніжкі? — *цікаўныя*); слова *на паліцы**) адносіцца да сказа́ніка (на пытаньне *дзе* ляжаць? — на паліцы).

Да даданых часьцінаў мовы могуць дадавацца другія даданыя часьціны. Вось, напр., сказ: *Кравец пашыў добрую сьвітку*:

Кравец пашыў—гэта асноўныя часьціны (дзе́йнік і сказа́нік). *Што* пашыў? — пашыў *сьвітку*: гэта значыць, *сьвітку* адносіцца да *пашыў*; *якую* сьвітку? — *добрую*: значыць *добрую* адносіцца да *сьвітку*, да даданае часьціны.

Тая часьціна сказу, што адказвае на пытаньні *які?*, *чый?*, *яторы?*, *колькі?* называецца **азначэньнем**.

Ен мае добрую (якую?) кніжку.

Сын любіць свайго (чыйго?) бацьку.

Паляўнічы забіў чацьвёртага (каторага?) цецярука.

Я маю пяць (колькі?) братоў.

Калі-ж слова адказвае на пытаньні *каго?* *чаго?* *каму?* *чаму?* *каго?* *што?* *кім?* *чым?* *пры кім?* *пры чым?* то яно называецца **дапаўнэньнем**.

Напрыклад: *Вазьмі брытву ад дзіцяці (ад каго?) Ня люблю я мэста (чаго?) і г. д.*

Увага. Дапаўнэньне, што стаіць у вінавальным склоне (*каго?* *што?*), называецца простым, усё іншыя называюцца **ускоснымі**.

Тыя словы, што азначаюць час, мейсца, прычыну, мэту або спосаб дзе́йнасьці, называюцца **акалічнасьцямі часу мейсца, прычыны і спосабу**.

Акалічнасьць часу адказвае на пытаньні *калі?* *ці доўга?* *ад якога і да якога часу?* Напрыклад: *Вечаром пайшоў дождж. Усцяж па табé плачу. Працуй зраньня аж да зьмярканьня.*

*) прымэньне ў сказе ня лічыцца за асобную часьціну.

Акалічнасьць мейсца адказвае на пытаньні дзе? *скуль? жуды?* Напрыклад: *Бяда ў бары яго спаткала. З неба звалілася зорка. Рэкі плывуць у мора.*

Акалічнасьць прычыны адказвае на пытаньне *чаму?* дзеля *якое* прычыны? Напрыклад: *Ен за работай нябудзе мець часу й памёрці. Ен вярнуўся дамоў дзеля бацькоў. Хама загарэлася ад пёчы.*

Акалічнасьць мэты адказвае на пытаньні *нашто?* для *якое* мэты? Напрыклад: *Ен шмат дае на бядных. Валы пайшлі ваду піць.*

Акалічнасьць спосабу паказвае як, *якім* спосабам *нэшта* робіцца. Напрыклад: *Ціха сьпіць дзіцятка. Пайшла ў мэста пехатою.*

§ 107. Тыя сказы, што маюць толькі асноўныя часьціны, г. з., дзе́йнік і сказа́льнік называюцца кароткімі: *Сонца ўзыйшло. Бацька гарэ.*

Тыя, што маюць апрача асноўных часьцін і даданья, называюцца разьвітымі: *Побач раскінулісь родныя вёскі. Жалем сьціскаюцца грудзі.*

Сказы, што маюць дзе́йнік, называюцца поўнымі. У *па-ноў* было *ігрышча*. *Усе сьпіць.*

Тыя сказы, што дзе́йніка ня маюць, але ён разумеецца, аб ім можна дагадацца, называюцца няпоўнымі: У *аднаго* *чалавёка* былі *два сыны*. *Жылі сабе згодна* (разумеецца *сыны*).

Калі-ж аб дзе́йніку і дагадацца нельга, то гэта безасабовы сказ (г. з., без асобы або рэчы, ад *якое* залежыць дзе́йнасьць). *Сьцямнела. Грыміць. Чужым розумам век не перажывеш. Хоць блізка відзіць, ды далёка дыбаць. Цярпённем і працай горы пераносяць.*

Калі ў сказе два ці больш дзе́йнікі, сказа́льнікі, дапаўненьні, азначэньні ці аднолькавыя акалічнасьці, то такі сказ называецца зьлітым. Напрыклад: *Ідзё жняя і вёсела няе. Вёсела й хутка мінутка ў мінутку зойдзе нам час. У стукі і груку забудзем мы муку працы сваё.*

§ 108. Кожную часьціну сказу можна разьвіць у цэлы сказ даданы, які дадаецца да сказу асноўнага. Замэста— ніхто ня ведае *чужога абэду*, можам сказаць: ніхто ня ведае, *як хто абэдае*. Ніхто ня ведае — гэта сказ асноўны; *як хто абэдае* — гэта даданы сказ дапаўненьня, бо ён замяняе дапаўненьне (*чужога абэду*).

Так сама, як сказ дапаўненьня, могуць быць даданыя сказы дзейніка, азначэньня і розных акалічнасьцей, калі яны замяняюць дзейнік, азначэньне і акалічнасьці. Напр.: І той багатыр, *што мае ўсялякага добра*, і той, *што дужы і здаровы*. Гай, *што быў цёмны*, зазеляніўся. Ніхто ня дойдзе туды, *дзе канчаецца зямля*. Тады папараць зацьвіціць, *калі на вярбе вырастуць ігрушы*. Будзе голад, *бо збожжа не ўрадзіла*. Прыйшлі да хаты, *каб супачыць*. *Як ты да людзей* так людзі да цябе.

Увага. Сказы даданыя інакш называюцца залёжнымі, бо яны залёжаць ад асноўнага сказу. Тады сказ асноўны называецца незалёжным.

§ 109. Прыдатак—гэта ёсьць азначэньне, выказанае імённем; стаіць яно ў тым самым склоне, як і тое слова, да якога яно адносіцца. Напрыклад: *Астаўся адзін сын, сірота. Ех ты, Нёман, рака. Янка, брат майго таварыша, вельмі любіць паляваньне*.

Прыдатак з усімі тымі словамі, што да яго адносяцца, выдзяляецца коскамі.

Зваротак так сама выдзяляецца коскамі. *Радзі, Божа, жыта! Сьпі, наш міленькі сакол! Брацьця, ці зможам грамадзкае гора?*

§ 110. У пісанай мове ставяцца розныя знакі прыпынку.

Пункт (.) ставіцца пасля кожнага закончанага сказу.

Коска (,) выдзяляе зваротак, прыдатак, даданыя сказы з асноўнага і разьдзяляе падобныя часьціны ў зьлітым ска-

зе. Напрыклад: *Лятуць да нас, лятуць яны з далёкай, цёплай стараны, нясецца крык іх над зямлёй, бо бачаць ўжо край родны свой.*

Коска звычайна стаіць перад *а, бо, але, калі, дзе, які, каторы, хто, што, хоць і ў* іншых разох.

Коска разьдзяляе так сама і незалежныя сказы, калі яны дужа кароткія альбо паміж імі стаіць *і, а, але*. *Лёта збірае, а зіма праядае. Загрымёў гром, і пайшоў дождж. Смачны жабе гарэх, але зубоў Бог ня даў.*

Калі-ж незалежныя сказы нічым ня зьвязаны і ня зусім кароткія, то паміж імі ставіцца пункт з коскай (;). Напрыклад: *Вясною косы сонца што дзень робяцца цяплэйшымі. Птушкі няюць зычнёй і весялёй; перайка на іх асьвяжаецца, і самі яны ажыўляюцца.*

Два пункты (:) ставяцца:

1) перад пералічэньнем, калі ёсьць слова, што абымае ўсё пералічанае, напрыклад: *Год мае чатыры пары: вясну, лёта, восень, зіму.*

2) паміж незалежнымі сказами, калі адзін аб'ясняе другі—*Тут ня гандаль, тут ня крама: няма дзёгцю, няма солі. Наагул, два пункты блізка тое самае, што слова значыць.*

Працяжнік (—) ставіцца пасля пералічэньня, дзе прапушчана нейкае слова і, наагул, там, дзе хочам працягнуць увагу чытара, напрыклад: *вясна, лёта, восень і зіма—пары году. Падсадзі—сарву я грушку.*

Недаказ (...) ставіцца, калі думка не даказана, напр. *Сказаў-бы я табе... але што там гаварыць.*


Пытальнік (?) стаіць пасля пытаньня. *Дзе-ж ты гэта, мой каласок?*


Клічнік (!) стаіць пасля клічу, напр.: *Добры вечар, пане гаспадару! Адважна, брацьця!*


У чужаслове „—“ ставяцца або чужыя словы (ня тэй асобы, што гаворыць ці расказвае), або словы нёчым асаблівыя, напр.: Узяў шапку і, сказаўшы: „Аставайцеся здаровыя!“ выйшаў з хаты. „Наша Доля“—першая беларуская газета.

У скобкі бярэцца паясьнёньне або пабочная думка: Беларускія плямёньні (крывічы, дрыгвічы і радзімічы) здаўна жывуць на сваёй зямлі.












Беларускае Выдавецкае Т-ва ў Вільні.

Цана 2 мр. 80 ф.









74306